

ఓమ్

శ్రీ విశ్వ మీమాంస

తెలుగు సామ్రాజ్య శాస్త్రము

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మీలీన

భగవాన్ శ్రీసత్యానంద మహర్షిలవారు

గౌరవసంపాదకులు :
పూజ్య శ్రీబ్రహ్మనందతీర్థస్వామిలవారు

సంపాదకులు :
శ్రీ శ్రీపారి తీర్థ స్వామిలవారు
9959300918

సహాయ సంపాదకులు :
పురుషోత్తమబ్రహ్మచారి 8121256201

సంపుటము 68 సంచిక 12
శ్రీమన్మథ నామ సంవత్సరము
మార్గశిర మాసము - డిశంబరు 2015

సంవత్సర చందా : రు. 100/-
జీవిత చందా : 1,500/-
పోషకులు : 2,115/-
రాజపోషకులు : 5,115/-
మహారాజపోషకులు : 11,115/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. చందాదారులకు విజ్ఞప్తి.....	4
4. శ్రీరమణ తత్త్వము.....	5
5. శ్రీమద్భాగవతామృతము.....	8
6. సద్గురు లేఖావళి.....	11
7. నచికేతుని కథ.....	13
8. విదురనీతి.....	15
9. సుభాషిత రత్నమాల.....	16
10. శ్రీరామాయణ తరంగిణి.....	17
11. ధ్యానించుటకే జీవించుము.....	25
12. శ్రీ త్యాగరాజ కీర్తనలు.....	27
13. శ్రీదత్తాత్రేయ వజ్ర కవచము.....	28
14. మహాభారతము.....	30
15. అష్టోత్తర శతశ్లోకీ భగవద్గీత.....	34
16. గృహస్థాశ్రమ ఔన్నత్యము.....	38
17. భిక్షానిధి.....	40
18. గీతాభవన ప్రారంభోత్సవము.....	41

ముఖచిత్రము
భగవాన్ శ్రీరమణ మహర్షి

పచ్చాబ్జమ్
డిశంబరు 2015

7. మతత్రయ ఏకాదశి	
9. మాస శివరాత్రి తైలాభ్యంగనము	
11. వాజసనేయ అమావాస్య	
12. చంద్ర దర్శనము	
16. ధనుస్సంక్రమణము	
17. సుబ్రహ్మణ్య పష్టి	
18. కాలభైరవాష్టమి	
21. గీతాజయంతి	
21. మతత్రయ ఏకాదశి	
22. ఉత్తరాయణ పుణ్యకాలము	
23. హనుమత్ వ్రతము	
25. శ్రీదత్తజయంతి	
27. భగవాన్ శ్రీ రమణమహర్షి జయంతి	
26,27 శ్రీసత్యానందమహర్షి గీతా సత్సంగభవన ప్రారంభోత్సవము	
ఓల్డ్ బోయిస్ పల్లి, సికిందరాబాద్	

భగవన్నుతి

రుద్రాధ్యాయము - నమకము - నవమానువాకము

11-2వ యజుస్సు : అస్మి న్మహాత్మ్యవేన్దరిక్షే భవా అభి

సాయణాచార్య తాత్పర్యము : ఈ కనుపించు గొప్ప సముద్ర సమాన మగు అంతరిక్ష మును అధిష్టించియున్న రుద్రుల వింటి నారులను ఎక్కుడించి మాకు వేయి యోజనముల దూరము నందుండునట్లుంచుము.

వర్ణ మనగా వర్షజలము గలది సముద్రము అధి = మీద, ఈశ్వరులు. భవా=రుద్రులు సన్నిః-కలరో తక్కినది పై వలెనె.



ప్రార్థన

ప్రాతః స్మరామి భవభీతిహరం సురేశ గంగాధరం
గంగాధరం వృషభవాహన మంబికేశమ్ ।
ఖట్వాంగశూలవరదాభయహస్తమీశం
సంసారరోగహర మౌషధమద్వితీయమ్ ॥

దేవతలకు ఈశ్వరుడవు, గంగమ్మతల్లిని ధరించినవాడవు, వృషభమును వాహనముగా చేసికొనినవాడవు, పార్వతీదేవికి ప్రాణనాథుడవు, ఖట్వాంగమును, శూలమును, వరదహస్తమును అభయముద్రను ధరించినవాడవు ఈ సమస్త చరాచరమునకు నియామకుడవు. పుట్టుక చావు అనే సంసారరోగమునకు దివ్యమైన ఔషధము నీవే. నీకంటే రెండవపదార్థము ప్రపంచమునందు మరియొకటి లేదు. అట్టి పరమేశ్వరుడవైన నిన్ను నిత్యము ప్రాతఃకాలమున స్మరించుచున్నాను.

శ్రీవిశ్వమీమాంస చందాదారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస అఱువది ఎనిమిది సంవత్సరములు ఈ నెలతో పూర్తి జేసికొనుచున్నది. రాబోవు జనవరి సంచికతో 69వ సంవత్సరము ప్రారంభమగును.

ఇది అఱువదిఎనిమిద సంపుటము. ఈ డిశంబరు పత్రికతో మీసంవత్సర చందా ముగియును. 2016వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయమగుచున్నను సంవత్సర చందాను పూర్వమువలెనే నిర్ధారించడమైనది. ఈ ప్రకటనను చదివిన వెంటనే నూతన సంవత్సరమునకు **100/- (సూరు రూపాయలు)** పంపగోరుచున్నాము. 2016 డిశంబరు వరకు మీకు పత్రిక సక్రమముగా చేరగలదు. 2015 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహపరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్లైనులోనూ జమచేయవచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 1,500/-	ఆపైన
పోషకులు	:	రు. 2,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ హైదరాబాద్ ఆన్లైన్ సేవింగ్స్ ఎకౌంటు నం. **52084630891**. IFS code : SBHY0020327, ఎడిటర్ విశ్వమీమాంస, పేరుతో ఆన్లైన్లో డబ్బు జమచేయవచ్చును. బ్యాంకులో జమ చేయునపుడు అదనముగ 50/- రుసుము చెల్లించవలయును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

రమణ తత్త్వము

భగవాన్ శ్రీరమణానందమహర్షులవారు



రమణతత్త్వము అపారమును, అనంతమునునై యున్నది. శ్రీరమణమూర్తిని దర్శించినవారు అనేకులు గలరు కాని, రమణతత్త్వమును గ్రహించినవారు అరుదుగా ఉన్నారు. ఆత్మతత్త్వమే రమణతత్త్వము. తత్త్వం అను శబ్దములో తత్+త్వం అను రెండు పదములు గలవు. దేహము తా నని భ్రమించినవానికి నీవు అది కా దనియు, నీవు ఆత్మవే యనియు తత్+త్వం అను వాక్యము బోధించుచున్నది. మహావాక్య చతుష్టయములో ఇదియే “తత్త్వ మసి” అనునది ముఖ్యమైన మహావాక్యమై యొప్పు చున్నది. అట్టి తత్త్వము కేవలము అనుభవక

వేద్య మైనప్పటికిని తద్భిన్నమైన వృత్తులచే సంకులమైన యావరణమును భంగమొనర్చుటకు సాధనలు శాస్త్రములు గురువులు మనకు తోడ్పడుచున్నారు. మనోవాక్కులకు అందని తత్త్వము నిత్యసిద్ధమై యున్నది. దానిని ఎవరును ప్రయత్నించి ప్రకాశింపజేయజాలరు. తద్విరోధములుగ నున్న అంతరాయముల తొలగించుటకు ఈ పరోక్షజ్ఞానము ఉపయోగపడుచున్నది. తత్త్వమును వర్ణింప ఉద్యమించి వేదములే మరలివచ్చినపుడు యిక ఎవరు వర్ణింపగలరు? తత్త్వనిష్ఠయొక్క పరాకాష్ఠను పొందిన పరమహంసలు కూడ దీనిని వర్ణింపజాలరు. వర్ణింపజాలరన్న అట్టి దానికి వారు అసమర్థులని గ్రహింపరాదు.

తత్త్వము అవాఙ్మానసగోచరమైనందున వర్ణింప అసంభవమైనదని అర్థము. ఊహాతీతమైనదానిని ఆలోచించుట యెట్లు? ఇంద్రియగోచరమైనదానిని గ్రహించుట ఎట్లు? ఆత్మ యొక దృశ్య విషయ మని గ్రహించుటకలవి యగును. నిర్విషయమగు ఆత్మ దృశ్యాతీతమైనది. దీనిని గూర్చియే భగవాన్ శ్రీరమణమహర్షులవారొక దృష్టాంతము నొసంగిరి. పంచదార రుచి మధురముగ నున్న దందురు గాని మాధుర్య మెట్లున్న దన్న మౌనము వహించవలసినదే గదా! అటులే ఆత్మయు వర్ణనాతీతమైనది.

శుద్ధబుద్ధియొక్క సహాయమున ధ్యాననిష్ఠను అవలంబించి, తత్త్వదర్శనము నొందవలయును. ఇందులకు ప్రారంభకులకు విశ్వాసము అత్యవసరము. దృఢవిశ్వాసము పర్వతముల చలింపజేయ గలదు. ప్రతిమతమునందును విశ్వాసమునకు ప్రాముఖ్య మియ్యబడి యున్నది. ప్రథమమున

ఈ జగంబుకు ఆధార మగు ఆత్మ వస్తువు గలదని విశ్వసించవలయును. అట్టి విశ్వాసము దుర్లభమైనది గాన, ఆత్మయే లేదని నిర్ధారణ చేయుట సామాన్యులకు సులభమైనది. కార్యరూప మగు గ్రంథకర్త మన యెదుట లేకున్నను, కలదని యూహించుచున్నాము గదా! ఒక భవనమును గాంచిన కర్తయొకడు గలడని, విచారించుచున్నాము గదా! అటులే దృశ్యరూప బ్రహ్మాండ జగంబు కార్యమై కన్పడుచుండ కారణము లేదని యెట్లు చెప్పగలము? ఆ కారణమే ఆత్మ.

ఆత్మానుభవము నొందుటకే మానవతనువు లభించినది. అదియే మానవ కర్తవ్యము. ఆహార నిద్రా భయ మైథునములు పశుధర్మములు. జ్ఞానమే మానవధర్మము. సద్గురువు నాశ్రయించి, శ్రవణ మననములచే నాత్మానుభూతికి ప్రయత్నించవలయును. ఏకాంతవాసియై మితాహారియై, మనో వాక్కాయముల జయించి వైరాగ్యముతోడ నిరంతర ధ్యానము సలుపవలయునని గీతోపదేశము.

ఇట్లు తపంబొనర్చుటకు ఆశీనుడైనప్పుడు లోకవాసన కలిగిన సామాన్యులు విఘ్నముల కల్పింతురు. చంపుటకు కూడ ప్రయత్నింతురు. శ్రీ రమణ భగవానులు తపంబొనర్చునపుడు వేషధారులైన సాధువులు వారి ననేక విధముల బాధించిరి. కొండపై నుండి బండల దొర్లించిరి. కఱ్ఱలతో మోదిరి. వారిపైన మేధ్యాది నిషేధ వస్తువులు పడవైచిరి. 1934వ సంవత్సరమున ఈ సత్యానందాశ్రమ ప్రవేశోత్సవము జరిగినపుడు మద్రాసు శ్రీరామకృష్ణ మఠము అధ్యక్షులుగా ఉండిన శ్రీసిద్ధేశ్వరానందపురి స్వాములవారు వారి ఉపన్యాస సందర్భమున ఇట్లు నుడివిరి. “శ్రీ రమణ భగవానులు కొండపై నుండ, ఒకసాధువు వారిని చంప ఉద్యుక్తుడై ఒక పాషాణమును వారిపై దొర్లించెను. వారపుడు సమాధి నిమగ్నులై యుండిరి. అది వారి చేతిపై బడ, నొక వ్రేలు తొలగి యావల బడెను. దానిని గాంచి మందస్మిత వదనారవిందులై “నలుగురే ఉన్నారే? ఐదవ వాడేదీ? యని పలికిరి. తరువాత నొకనెలకు మేము శ్రీరమణాశ్రమమునకు వెళ్ళియుండ భగవానులతో ఈ విషయమునుగూర్చి ప్రసంగించగా వారు “సిద్ధేశ్వరుడిటుల ప్రచారము చేయుచున్నాడా? యని యిటుల చెప్ప దొడంగిరి. “నేను కొండపై నుండ, జటస్వామి యను నొక సాధువు, స్నేహమును పురస్కరించుకొని, నా పై నొక పాషాణము ద్రోసెను. అది మొదట నా కాలిపై బడెను. అప్పుడు నాకాలు రెండు బండలమధ్య నున్నది గాన పై బండ యా రెండు రాళ్ళపై ఆగెను. లేకున్న నా కాలు పచ్చడియై యుండవలసినదే. ఇంతలో మరొక బండ వచ్చి నా చేతిపై బడెను. అందుచేత నా వ్రేలుతెగి యావల బడినది. దానిని గాంచి నేను “ఐదుగురిలో నొకడు వేరై వియోగముచే దుఃఖించుచున్నాడే యని కరపించితిని. ఇదిగో చూడుము” అనిరి. మేమంత భగవానుల చేతిని స్పృశించి నరముల సంపర్కము వ్రేలికి లేకుండుట గమనించితిమి.

సద్గురునాథుడగు శ్రీరమణుని యాదర్శముగ మలచుకొని వారి యనుగ్రహము నొంది సాధన సల్పిన గమ్యస్థానమును అతి సుకరముగ చేరవచ్చును. అప్పుడే రమణ తత్త్వము అనుభవమునకు

శ్రీభాగవతామృతము

శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిపల్లి పీఠాధిపతులు, ఇనమడుగు



నాల్గవ స్కంధము

అశ్వమేధ యాగము

(గత సంచిక తరువాయి)



శ్రీపృథుచక్రవర్తి 99 అశ్వమేధయాగములను ఎంతో శ్రద్ధతో భక్తితో భగవానునికి ప్రీతిపూర్వకముగ ఆచరించినాడు. నూరవయాగమును ప్రారంభించి యజ్ఞేశ్వరుడైన శ్రీహరిని ఆరాధింప సాగినాడు. ఇంద్రుడు ఆ మహాయజ్ఞవైభవమును చూచి అసూయపడినాడు.

దేవతలకు రాక్షసులకు విద్యాధరులకు అప్పరసలకు యక్షులకు గంధర్వులకు అందరికీ అసూయ వుంటుంది. పంచమహాభూతములతో సంబంధము ఉన్నవారందరికీ ఉంటుంది. పంచమహాభూతములతో ఈ శరీరము ఉంటుంది. ఈ శరీరముతో ఉన్నప్పటికిని ఎవరికైతే తన నిజస్వరూపము తెలిసినదో వారికి మాత్రము అసూయ, ద్వేషము, రాగము, కామము, క్రోధము ఉండవు. తేజోమయ శరీరి ఇంద్రుడు కావున అసూయ కలిగినది. ఇంద్రుడు పాషండ వేషం ధరించి ఎవరికీ కనిపించకుండా యజ్ఞశాలకు వచ్చి యజ్ఞపశువును అపహరించి ఆకాశ మార్గములో వెళ్ళిపోయాడు.

అప్పుడు అత్రిమహాముని అది గమనించి పృథుచక్రవర్తియొక్క కొడుకుకు చెప్పాడు. అతడు వింటిని అమ్ముల పొదులను ధరించి దేవేంద్రుని వెంబడించినాడు.

పృథుచక్రవర్తి కుమారుడు అధర్మబుద్ధి పుట్టించే మాయావేషం ధరించి యజ్ఞపశువును హరించుకొనిపోతున్న ఇంద్రుని సమీపించాడు. “ఇంద్రా! నిలుపుము” అని కేక వేసి వింటినారిని మ్రోగించాడు. కాని జడలు ధరించి, బూడిద పూసికొని, ఎముకలను తాల్చిన ఆతని రూపం చూచి ఆకారం ధరించిన ధర్మమోయని భ్రమ పడినాడు. పృథుచక్రవర్తి కుమారుడు బాణము

వచ్చును. ఇందులకు సత్సంగత్యము సద్గురు సంశ్రయము ముఖ్యములు. సద్గురు సంశ్రయము చేతనే వయస్సున చిన్నవారైనను ఈ బాలికలు శ్రీకృష్ణార్జున సంవాదమును ధైర్యముతోడ సుస్పష్టముగ చెప్పినారు. బాలికలను కొయ్యలదెచ్చి ఆధ్యాత్మిక విద్యాప్రదానమును పరికరములచే విగ్రహరూప కర్తలను తయారొనర్చి జగంబునకందించిన కాకినాడ శ్రీ సచ్చిదానందఆశ్రమ స్థాపకురాలగు శ్రీసచ్చిదానందమాతృదేవిగారి యఖండ శక్తి నేమని కొనియాడ వచ్చును. మేము వ్రాసిన శ్రీకృష్ణార్జున సంవాదము ఈ బాలికలవలన సార్థకమైనదని యానందించుచున్నాము.

శ్రీ మహర్షులవారు ఎన్నో ప్రశ్నలకు సమాధాన మిస్తూ వుండేవారు. ఆత్మ అవలోకన తప్ప వారికి దేహస్పృహ మచ్చునకైనా గోచరించేది కాదు. ఎవరైతే అంతర్ముఖులౌతారో అట్టి వారిని మాత్రమే ఆత్మ తనలోకి లాక్కుంటుంది. ఎంత వరకైతే సాధకుడు బహిర్ముఖుడుగా వుంటాడో అంతవరకు అతనికి ఆత్మ సాక్షాత్కారము అసాధ్యం. చాల మంది ఆత్మను నిర్వచించడానికి యత్నిస్తారు గాని ఆత్మను తెలుసుకోవడానికి ప్రయత్నించరు. అని నుడువుతూ వుండేవారు. ఆత్మ సాక్షాత్కార మంటే ఏమిటి? ఏదో జరగాలని అనుకుంటారు ప్రజలు. స్వర్గం నుండి ఏదో ఒకటి మెరపులాగ కిందికి జారిపడాలని ఆశిస్తారు. ఆత్మసాక్షాత్కారం అటువంటిది కాదు. నేను ఈ దేహమును, నేను ఇది, నేను అది అనే అభిప్రాయమును తొలగించుకొని తాను తానుగ ఉండడమే ఆత్మసాక్షాత్కారము.

నేను అనే భావం ప్రతివానికి సాక్షాత్తు అనుభవమే. ఆ అనుభవమును విడిచిపెట్టి ఫలానాదేవుణ్ణి చూచుట వలన ఏం జరుగుతుంది? భగవంతుడు ఫలాన ప్రదేశంలో లేదా భూమధ్యలో వుంటాడు అనుకోవడం కూడ సబబు కాదు. అటూ ఇటూ తిరిగే మనస్సును కేంద్రీకరించుటకు నేను ఎవడను అని విచారణ చేయుట మనో నిగ్రహానికి సులభమైన దారి. తనకు తాను ప్రత్యక్షానుభవము. ఇతరులు ఎవరు దీనికి సాక్షులు కారు. అందరికీ ఇది ప్రత్యక్షానుభవము అయినప్పటికీ “నేను దేహమును అనుకోవడము అజ్ఞానం. దేహమనే మోహమనే భావముతో తనను తాను కప్పుకొనుచున్నాడు. ఆ తలంపును ఎప్పుడైతే వదిలివేస్తారో అప్పుడే ఆత్మ ప్రతిఒక్కరికి ప్రత్యక్షానుభవములోనికి వచ్చి స్వయముగ ప్రకాశిస్తుంది.

ఇదియే శ్రీరమణ తత్త్వము. తానను తాను గుర్తించుటయే రమణమార్గము. దేహముగ కాక ఇంద్రియములుగా కాక మనస్సుగా కాక బుద్ధిగా కాక విజ్ఞానమయముగా కాక విశ్వమయమైన నేను ను గ్రహించడమే నిజమైన ఆత్మస్వరూపము.

ఈ పేజీ స్థలదాతలు :

కీ॥శే॥ అమరా శ్రీరాములు-తులశమ్మగార్ల జ్ఞాపకార్థం

కుమారుడు శ్రీ సుబ్రహ్మణ్యం ధనలక్ష్మీగార్లు, నెల్లూరు

వేయలేకపోయినాడు. అది చూచి మహాత్ముడైన అత్రిముని ఇంద్రుణ్ణి చూపిస్తూ “ఈతడు యజ్ఞ ఘాతకుడు. దేవతలలో పరమపాతకుడు. కాబట్టి నీవు ఇతణ్ణి జయించు” అని మూడు పర్యాయములు నుడివినాడు.

అప్పుడు పృథుచక్రవర్తి తనయుడు ఆకాశంలో వెళ్ళే ఇంద్రునిపైకి దుమికాడు. ఇంద్రుడు మారువేషమును వదిలిపెట్టి గుఱ్ఱమునుకూడ వదిలిపెట్టి అదృశ్యుడైనాడు.

పృథుచక్రవర్తి తనూజుడు యజ్ఞాశ్వమును తీసికొని పుణ్యభూమియైన తన తండ్రిచేయు యజ్ఞశాలకు వచ్చాడు. అది చూసి మునీశ్వరులు ఆతనికి “జితాశ్వము” అని పేరు పెట్టారు.

మళ్ళా ఇంద్రుడు మారువేషములో వచ్చి ఎవరికి కనిపించకుండా యూహస్తంభమునకు కట్టియున్న యజ్ఞాశ్వమును దొంగిలించాడు. అది చూచి అత్రిమహర్షి మళ్ళీ జితాశ్వనికి చెప్పగా ఆతడు ఖట్వాంగమును కపాలమును ధరించియున్న ఆ ఇంద్రునిపై బాణములు వేయ సంకోచించినాడు.

మరలా అత్రిమహాముని వివరించగా ఆతనిపై మహాస్త్రమును సంధించాడు. ఇంద్రుడు మరలా ఆశ్వమును వదిలిపెట్టి కపటరూపమును త్యజించి కనిపించకుండా పోయాడు. యజ్ఞాశ్వమును మరల యజ్ఞశాలకు తెచ్చాడు.

ఈ విషయము తెలిసికొన్న పృథుచక్రవర్తి ఇంద్రుని సంహరింప విల్లు ఎక్కుపెట్టాడు. మునీశ్వరులు వారించారు. ఎందుకంటే యజ్ఞమునందు దీక్షలో వున్నవారు ఎవరికీ హింస చేయకూడదు. కోపము పనికి రాదు. యజ్ఞఫలితం కాస్త వికృతమౌతుంది. ఎవరైనా సరే దీక్షలో వున్నవారు కోపమునకు లోభమునకు గుఱికాకూడదు. మేమే ఆతనికి బుద్ధి చెప్తాం అన్నారు.

ఋత్విక్కులు ఈ విధంగా పృథుచక్రవర్తిని అపి, కోపంతో చేతులలో స్రుక్కులూ స్రువములు ధరించి వేల్చుటకు పూనుకున్నారు. అప్పుడు బ్రహ్మదేవుడు అచటికి విచ్చేసి యజ్ఞములలో పూజింపబడే దేవతలు ఇంద్రుని అంశములే. ఈ యింద్రుడు “యజ్ఞుడు” అనే పేరు కలిగిన భగవంతుని అంశం. కాబట్టి ఇతడు చంపదగినవాడు కాదు. భగవంతుని అంశం వల్ల పుట్టడం మూలాన యజ్ఞుని పాడు చేయాలనే కోరికతో ఇతడు చేసిన ధర్మవృత్తికరాన్ని ఉపేక్షించి చూస్తూ వుండవలెనే కాని ప్రతీకారం చేయరాదు. ఈ పృథుచక్రవర్తికి తొంభై తొమ్మిది యజ్ఞాలు చేసిన ఫలం సిద్ధిస్తుంది. “రాజా! నీకు మోక్షధర్మం తెలుసునుకదా! ఇక ఇంతటితో శతయజ్ఞాలు చేయటం విరమించు. ఇంతవరకు చేసిన యజ్ఞాలు చాలు. మోక్షధర్మం తెలిసినవాడవు కాబట్టి శతయజ్ఞాలు చేయటంవలన వచ్చేఫలం నీవు కోరరానిది. ఏ విధంగానైనా సరే ఇంద్రుడు నిన్ను ద్వేషించకుండా చూడు. నీవు ఇంద్రునిపై రోషం వదిలిపెట్టు. ఇంద్రుడు నీవు మీ యిద్దరూ శ్రీహరి అంశం వల్ల పుట్టినవారు. కాబట్టి మీరు కలిసి ఉండాలి. కాని కలహింపకూడదు. మీకు శుభం కలుగుతుంది. రాజా! నీవు యజ్ఞం భంగమయిందని చింతింపకు. నా మాటలు జాగ్రత్తగా విను. దైవోపహతమైన యజ్ఞుని చేయటానికి నీవు పూనుకున్నావు. అది నెరవేరలేదు. అందుకని

నీవు కోపంతో ఉడికిపోరాదు. కోపంవల్ల అజ్ఞానం పెంపొందుతుంది.

ఈ యజ్ఞమును చెడగొట్టడం కోసమే నీ తురంగమును దొంగిలించాడు ఇంద్రుడు. దేవతలలో ఇంద్రుడు చాల పట్టుదల కలవాడు. నీ యజ్ఞాన్ని విరమించుకో.

అంతేకాదు. మీ తండ్రియైన వేణుడు చేసిన అత్యాచారాలవలన నశించిన ధర్మములను తిరిగి రక్షించడానికే నీవు విష్ణుదేవుని అంశంతో వేనుని శరీరమునుండి పుట్టినావు. ఈ విశ్వము ఎవరివలన పుట్టినదో ఆలోచించు. ఈ విశ్వంలో ఎవరు ఎందుకోసం నిన్ను సృష్టించారో విచారించు. నిన్ను సృజించిన ఆ పరబ్రహ్మ సంకల్పాన్ని నెరవేర్చు. భువనకళ్యాణమూర్తి! ధర్మాన్ని రక్షించు.

పృథుచక్రవర్తి బ్రహ్మదేవుని ఆజ్ఞను తలదాల్చి యింద్రునితో మైత్రి చేసుకున్నాడు. యజ్ఞాంతంలో చేయవలసిన అవబృధ సన్నానము చేశాడు.

బ్రాహ్మణులకు కావలసినన్ని దక్షిణలు ఇచ్చాడు. వారి ఆశీస్సులను వరాలను అందుకున్నాడు.

ప్రజలు ఇలా అన్నారు. ‘మహారాజా! మీచేత సర్వజనులు సత్కరింపబడ్డారు. పితృదేవతలు దేవతలు ఋషులు మానవులు దానమానోపచారాలచేత పూజింపబడ్డారు. సంతోషించినారు.

ఆ సమయములో యజ్ఞేశ్వరుడు, యజ్ఞభీక్త శ్రీహరి యింద్రునితో కూడి అక్కడికి వచ్చి పృథు చక్రవర్తితో “రాజా! నీ శతాశ్వమేధ దీక్షను భంగం చేసినందుకు క్షమాపణ చెప్పుకోవడం కోసం ఇంద్రుడు వచ్చాడు. చూడు” అన్నాడు.

అందువలన ఇతనిని క్షమించు. సత్పురుషులకు దేహాభిమానం ఉండదు. కాబట్టి వారు జీవులకు ద్రోహం చేయరు. అందువలన నీవంటి మహాత్ములు దేవమాయకు వశులై ఇతరులకు బాధ కలిగింపకూడదు. అలా పరులకు బాధ కలిగిస్తే వారు చాల కాలంనుండి చేసిన వృద్ధజన సేవ వృథాం అవుతుంది.

అంతేకాదు. ఈ శరీరము అవిద్యువలన పుట్టింది. అని తెలిసికొని జ్ఞాని దేహముపై ఆసక్తి పెంచుకోదు. దేహంపైని ఆసక్తిలేనివానికి ఇంటిమీదా, భార్యాపుత్రులమీదా మమకారం ఉండదు. దేహమునందలి ఆత్మ పరిశుద్ధమైనది. స్వయముగా ప్రకాశిస్తుంది. సాక్షీభూతమైనది కాబట్టి ఆత్మను దేహంకంటె వేరని భావించేవాడు నాయందు భక్తి పెంచుకుంటాడు. అందువలన దేహధారి అయినప్పటికీ దేహ గుణములను పొందదు. స్వధర్మాచరణమునందు ఆసక్తి కలిగి నిష్కాముడై శ్రద్ధతో నన్ను సేవించువాని మనస్సు క్రమముగా నిర్మలం అవుతుంది. నిర్మలమనస్కుడు మోక్షమును పొందుతాడు.

ఈ పేజీ స్థలదాతలు :

కీ॥శే॥ బండి లింబయ్యగారి జ్ఞాపకార్థం శ్రీ బండి నర్సయ్య సుమిత్ర దంపతులు,

కిసాన్ నగర్, నిజామాబాద్ జిల్లా

శ్రీసత్యానంద విశ్వవిహార్

24-09-1967

విశాఖపట్టణము

బివ్యాత్నా!

హృదయపూర్వకాశీర్వాదములు.

మీ ఉత్తరమువలన మీకు సంభవించిన కష్టములు తెలిసినవి. ఆ ఉత్తరము చదివి మా హృదయము విశేషముగ ద్రవించి కన్నీరు కార్చితిమి. ధనము పోవుట, పరీక్షలో మీ పుత్రుడు తప్పుట, మీ దంపతులకు శరీరారోగ్యము బాగుగ లేకపోవుట మున్నగు కష్టములొకే పర్యాయము వచ్చినవనియు, ఈ దుర్భర బాధలచే మనస్సు కలత నొందినదనియు, దేహము దుర్బలమైన దనియు, ఏపని చేయుటకు తోచుట లేదనియు, ధైర్యోత్సాహములు నశించిన వనియు ఆలోచించుటకు సైతము శక్తి చాలుట లేదనియు, దీనివలన పిచ్చెత్తు నేమో యను భయము కలుగుచున్నదనియు వ్రాసితిరి. నాయనా! సంసారమున ఇట్టి కష్టములు సంభవించు ననియు, సంసారము దుఃఖమయము కాని ఆనందదాయకము కా దనియు నీవు విని యున్నావుగదా! ఎన్ని పర్యాయములో మా ఉపన్యాసములను వినియున్నావుగదా! ఇంకను సద్బంధములలో ఈ విషయముల నన్నిటిని చదివియున్నావుగదా! సముద్రమున అలలు లేకుండునా? వాయువు వీచుకుండునా? అగ్నిబాధింపకుండునా? యిట్టి సమయముననే నీవు వినిన, చదివిన, వేదాంతములను స్మరణకు దెచ్చుకొని ధైర్యోత్సాహములను పొందవలయును. తల్లి గర్భమునుండి వచ్చునపుడు దేనిని తీసుకొని రా లేదనియు, ఈ లోకమునుండి వెళ్ళి పోవునపుడు దేనిని తీసికొని వెళ్ళుట లేదనియు బాగుగ గ్రహింపుము. ఇప్పటి నాగరికుల ఆశకు మితి లేకున్నది. ఒకవేళ పరలోకమునకు ఈ ధన ధాన్య వస్తు వాహనాదులను తీసుకొని వెళ్ళుటకు వీలున్న అన్నిటిని ఆ పరలోకమునకు చేర్చెడివారే! అసంభవమైనందునను మృత్యువు అనివార్యమైనందునను బలాత్కారముగ మృత్యువుచే లాగబడి వెళ్ళుచున్నారు. ఎవరైన మృత్యువునుండి తప్పించుకొను ఉపాయమునో, ఔషధమునో, మంత్రమునో, తంత్రమునో కనిపెట్టిన ఆ సాధనల నుపయోగించుకొని ఈ లోకమునుండి ఎవ్వరును వెళ్ళి పోవుట కిష్టపడరు. వీడీ లోకమును వదలి వెళ్ళుకుండుటయు, వచ్చువారు వచ్చుటయు సంభవించిన సముద్రములన్నిటిని పూడ్చివేయవలసి వచ్చును. పర్వతములన్నిటిని కొట్టివేసి సమప్రదేశముచేసి నగరము లను

నిర్మింపవలసివచ్చును. అడవులను నేలపాలుచేసి గృహములను నిర్మింపవలసివచ్చును. వెళ్ళు పోవువారు వెళ్ళుచు, వచ్చువారు వచ్చుచున్నపుడే పండిన పదార్థములు సరిపోవుటలేదే! అటులైన ప్రపంచమే తారుమారగునుగదా! అందువలన ప్రాప్తించిన భౌతికవస్తువులు నశింపక శాశ్వతముగ నుండవలయు ననుకొనుట గొప్పపొరపాటు. భౌతిక పదార్థములు సంయోగ వియోగాత్మకములు. వచ్చినవి పోవుచు, క్రొత్తవి వచ్చుచుండుట జగత్తుయొక్క లక్షణములు. కష్టములు వచ్చిన వనిన మున్ముందు సుఖములు వచ్చుటకు సూచకములని దృఢముగ నమ్ముము. కష్టములు, రోగములు, దుఃఖములు శాశ్వతముగ కాపురము చేయవు. అటులైన మానవుడు భరింపగలడా? ఈ లోకమున జీవింప గలదా! కష్టసుఖములు ఘటియంత్రమువలె వచ్చుచు పోవుచుండును. వానిని సంతోషముతో సహించుటయే కర్తవ్యము కాని తలక్రిందులై వాపోవగూడదు. ఇట్టి ఆపదలయందు ఉపయోగపడని ధైర్య మెందులకు? అవసరము కలిగినపుడు ఉపయుక్తపాతకమునని వేదాంత జ్ఞాన మెందులకు? అవసరమున్నపుడు ఆదుకొనని బంధువులవలనగాని, మిత్రులవలనగాని అవసరములేనపుడు సహాయ మందించు వ్యక్తుల వలన గాని ప్రయోజనమేమి? సముద్రపు పైభాగమున మాత్రమే అల్లకల్లోలము కలదనియు అట్టడుగు భాగమున పరమశాంతియు, సత్యరూపానంద స్థితిని విరాజిల్లుచున్నది. ఎల్లపుడు సుఖములను, లాభములను, జయములను కోరువాడు సామాన్యుడు. కష్టములను నష్టములను, అపజయములను కోరువాడు మహాత్ముడు. కష్టనష్ట విపదాదులు సంభవించుటచే అనుభవముకలిగి ధైర్యము, జ్ఞానము, త్యాగము లభించును. సుఖజీవితము సర్వాపదలకు మూలమనియు, కష్టజీవనము సర్వార్థములకు సకల శ్రేయములకు మూలమని దృఢముగ గ్రహింపుము. దుఃఖములచే, ఆపదలచే హృదయము అంధకారబంధుర మైనపుడే ఆధ్యాత్మిక రూప ఆశాజ్యోతి వెలుగొందును. కష్టముల ననుభవించుచు అరణ్యములలో తపంబొనర్చువారికే అంతర దివ్యనేత్రము విప్పారినదని గుర్తింపుము. పైభాగము క్రిందగుచు, క్రింది భాగము పైకి వెళ్ళుచు జగచ్చక్రము నిరంతరము తిరుగుచుండును. దీనిని లక్ష్మపెట్టక ఇది సహజమని నిర్ణయించుకొని చైతన్యఘనమును త్రిగుణాతీతమును నిత్య సత్యరూపమును నగు ఆత్మయందు నిష్ఠపడ వగుచు బాహ్యప్రపంచమున అనగ శరీరాదులకు, వస్తువాహనాదులకు సంభవించు సుఖదుఃఖములపై దృష్టినుంచక నిత్యానందమయుడవై యుండుము.

ఈశ్వరుని ఇచ్చ నెరవేరును కాని మానవుని కోరికలు వాడనుకున్నట్లు సఫలమగునా? ఒక పుడు పాలనిచ్చి ముద్దుపెట్టికొనిన తల్లియే అల్లరి భరింపజాలని సమయముల కొట్టుచున్నదిగదా! ఈ దుఃఖములు రాకుండజేయుమని దేవదేవుని ప్రార్థింపవలదు కాని ఇట్టి ఆపదలు వచ్చినపుడు వానిని ఎదుర్కొనుటకు శక్తిని, ధైర్యమును ప్రసాదించుమని త్రికరణశుద్ధిగ ఆపరమేశ్వరుని ప్రార్థింపుము. నీకు శాంతి సుఖములు తప్పక లభించితీరును. మా హృత్పూర్వకాశీర్వాదములను విశ్వాసముతో స్వీకరింపుము. హరిః ఓమ్ తత్ సత్.

నచికేతుని కథ

-శ్రీహరితీర్థస్వాములవారు

శ్రేయస్సు - ప్రేయస్సు వివేచన

నావిరతో దుశ్చరితాన్ నాశాంతో నా సమాహితః ।

నాశాంత మానసో వాపి ప్రజ్ఞానే నైనమాప్నుయాత్ ॥

మీరు దేని నుండి ముక్తిని కోరుకుంటున్నారు? కొద్దిగ ఆలోచించండి. జరిగిన సంఘటన చెప్పతాను వినండి.

మా యింటిలో మా తాతగారు ఒకసారి పూరి జగన్నాథస్వామివారి దర్శనానికి వెళ్ళారు. వెళ్ళి శ్రీస్వామివారిని దర్శించుకున్నారు. అచట ఒక పండితుని దగ్గరకు వెళ్ళి పూజ చేయించుకున్నారు. పూరి వచ్చారు గదా ఏదో ఒకటి వదిలిపెట్టి పోవాలి అని చెప్పాడు. త్యాగము చేయకపోతే ఎలాగా? తీర్థస్థానం లో త్యాగము చెయ్యాలి. వదలిపెట్టాలని చెప్పగానే ఏమి వదిలిపెట్టాలని ఆలోచించాడు. ఎంతో ఆలోచించాడు. ఎంత ఆలోచించినా తోచలేదు. ఏదైనా తినే వస్తువును వదిలిపెట్టాలని అనుకున్నాడు. కోరికలను వదిలిపెట్టాలి, కోపమును వదలిపెట్టాలి, అసత్యమును వదిలిపెట్టాలి ఇటువంటివి ఏమీ స్ఫురించలేదు మనస్సులో. ఏదైనా కాయకూరనా లేక ఫలమునా అనే సందిగ్ధములో పడిపోయాడు. కూరల్లో ఆలు వంకాయ టొమేటా ఏమి వదలిపెట్టాలి? ఎవరి ఇంటికైనా వెళ్ళితే అప్పు డెలా? ఇలా చింతిస్తూనే వున్నారు. మన జీవితములో వదిలిపెట్టే లాంటి వస్తువే కనుపించదు అన్నీ పట్టుకోవడమే. మనము ఎప్పుడూ భుక్తి భుక్తికి సంబంధించిన విద్యను శాస్త్రమును వదిలిపెట్టలేము. ఇక ఎప్పుడుమనకు త్యాగము!

ప్రపంచములో వుండే వస్తువులనే కోరుతున్నప్పుడు వాటినే త్యాగము చేయాలి. ముక్తినే శ్రేయస్సు అంటారు. పట్టుకోవడాన్నే ప్రేయస్సు అంటారు. వదిలిపెట్టడాన్నే నిశ్చేయసము అని కూడ అంటారు. అనగ రాగద్వేషరహితమైన స్థితి. మనుష్యుడు జీవించేవుంటాడు. కాని వానికి రాగద్వేషములు ఉండవు. దానినే ముక్తి అంటారు.

ఒక రోజు ఒకాయన వచ్చాడు. ఆయన వుండేచోట ఆరు మాసములవరకు రాత్రి రానే రాదు. ఇవట 12 గంటలకు ఒకసారి చీకటి వచ్చేస్తుంది. అవునా? హా. దీన్ని చూసి సమయము కాని సమయములో చీకటి పడుతున్నది. ఏదో వచ్చేస్తుంది. ఇచటనుండి వెళ్ళిపోదా మనుకున్నాడు. ఇచటివారిని గమనించాడు. ప్రతివాడు తన రూములో లైటు వెలిగించుకుని ప్రశాంతంగా కూచున్నారు. ఆతడు మాత్రము “చీకటి అయ్యింది చీకటి అయ్యింది పరుగెత్తండి పరుగెత్తండి” అని అరుస్తున్నాడు. ప్రతిదినము 12 గంటల తరువాత చీకటి వస్తుంది. ఆ తరువాత వెలుగు

వస్తుంది. కాల చక్రము తిరుగుతూనే వుంటుంది. కలియుగము వస్తుంది. ద్వాపరము వస్తుంది. త్రేతాయుగము వస్తుంది. సత్యయుగము వస్తుంది. కాలచక్రమువలన రోజూ అంధకారము వస్తుంది. దీన్ని తొలగించడానికి నీవు ఏదైనా చేస్తావా? జపము చెయ్యి, తపము చెయ్యి, ఇంకేమయినా చెయ్యి. అంధకారము రాకుండా ఉండదు. చీకటి రాకుండా చెయ్యలేము. మహాపురుషుడు చెప్పాడు అతనితో : “విను. మేము మాత్రము దీపమును వెలుగించుకొని కూర్చున్నాము. మరి కొద్ది సేపటిలో పడుకుంటాము. రాత్రి గడిచిపోతుంది. ఈ చీకటిని తొలగించుటకు నీవు ఏదైతే కోలాహలము చేస్తున్నావో ఈ అంధకారము తనంతట తానే ఏమీ చేయకుండానే వెళ్ళి పోతుంది. ప్రకాశము వస్తుంది. అంధకారరూపమైన అధర్మమును దూరం చెయ్యడానికి ఏమైనా చెయ్యాలి బాబా! అన్నాడు ఆ పెద్దమనిషి.

మహాత్ముడన్నాడు. అదే చేస్తున్నాము. శాంతమైన చిత్తముతో దీపమును వెలిగించుకొని కూర్చున్నాము. శాంతితో పడుకుంటాము. ఇది కాలక్రమములో గడిచిపోతుంది. ప్రకాశము వస్తుంది. అధర్మము పోతుంది. ధర్మము వస్తుంది. “చక్రవత్ పరిభ్రమతే” ప్రకాశము తరువాత అంధకారము, అంధకారము తరువాత ప్రకాశము వస్తూనే వుంటుంది. ఈ సృష్టియొక్క క్రమము అదే. దీనియందు మన చిత్తమును శాంతముగ ఉంచుకోవడమే మనము చేయవలసిన కర్తవ్యము. అజ్ఞానియొక్క చిత్తము వ్యగ్రముగ ఉంటుంది. ఎవరైతే మహాపురుషులో మహాత్ములో సాధువులో వారి చిత్తము మహా ప్రళయములో కూడ ప్రశాంతంగా వుంటుంది.

మన చిత్తమును మనస్సును ఏది జరిగినా జరుగుతున్నా జరుగబోయినా ప్రశాంతంగా వుంచు కోవాలి. ఇదే సాధన. మరే సాధన అవసరము లేదు ముక్తికి. ప్రపంచములో తగులు కోవడమే బంధము. ప్రపంచమునుండి విడిగా ఉండడమే ముక్తి. శ్రీరమణమహర్షులవారు కూడ “నీవు నీవుగా వుండు. ప్రపంచమును తెచ్చి నీలో ఎందుకు పెట్టుకుంటావ్” అన్నారు. సముద్రానికి గడ్డిపోచ పెద్ద లెక్క కాదు. కాని దానిని తన లో వుంచుకోదు. నీటికి గడ్డిపోచకు పొంతన కుదరదు. బయట వస్తువులను తనలో పెట్టుకుంటే పొంతన కుదిరేది కాదు. నీ కంటే భిన్నమైన దాన్ని పట్టుకొని వేళ్ళాడడమే ప్రేయస్సు. నీలో నీవు నిశ్చింతగా వుంటూ నిర్వికారముగ జరిగేవి చూస్తూ వుండడమే రాగద్వేషరహితంగా సాక్షిమాత్రంగా ఉండడమే ముక్తి. ఇదే శ్రేయస్సు. శ్రేయస్సుకు ప్రేయస్సుకి ఇదే భేదము.

ప్రయత్నశీలికి లేమి లేదు - శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాబ రాధమ్మగారి జ్ఞాపకార్థము

భర్త శ్రీముక్కాబ సత్యనారాయణ మలయు కుటుంబ సభ్యులు, నెల్లూరు



అనువక్త : ఆచార్య శలాక రఘునాథ శర్మ

అనార్యవృత్త మప్రాజ్ఞ మసూయక మధార్మికమ్ ।

అనర్థాః క్షిప్ర మాయాన్తి వాగ్దుష్టం క్రోధనం తథా ॥ 35

సత్త్వవర్తన లేనివానిని తెలివితక్కువ వానిని, అసూయ కలవానిని, ధర్మము పాటించనివానిని నోటి దురుసుతనము కలవానిని కోపము అధికముగా కలవానిని కీడులు శీఘ్రముగా వచ్చి చేరును.

అవిసంవాదనం దానం సమయస్యావృత్తిక్రమః ।

ఆవర్తయన్తి భూతాని సమ్యక్ ప్రణిహతా చ వాక్ ॥ 36

వంచనలేని దానము, మర్యాదను మీరకుండుట, చక్కగా పలికిన పలుకు అనునవి సర్వభూతములను తనవైపునకు మరలించును.

అవిసంవాదనమ్ - వంచనలేనివానిని, సమయస్య - తా నితరులనకు ఇతరుడు తనకు చేసిన కట్టుబాటును, అవృత్తిక్రమః -దాటకుండుట, ప్రణిహితా - ప్రయోగింపబడిన; ఆవర్తయన్తి- మరలించును. శత్రువులను కూడ తన వారిని గావించు నని తాత్పర్యము.

అవిసంవాదకో రక్షః కృతజ్ఞో మతిమా నృజుః ।

అపి సంక్షీణకోశోపి లభతే పరివారణమ్ ॥ 37

వంచన చేయనివాడు, సమర్థుడు, కృతజ్ఞుడు, బుద్ధిమంతుడు, సరళస్వభావము కలవాడు, కాలవశమున ధనము కోల్పోయినను అండదండలు కలవాడే యగును.

పరివారణమ్ -పరివారమును - బంధుమిత్రులను - అండదండలను.

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

సుభాషిత రత్నమాల

సేకరణ : శ్రీ శ్రీహరితీర్థస్వామిలవారు

1. సుపుత్రుడు :

గీ॥ గుణగణాఢ్యుడైన తనయుఁ డొక్కఁడు చాలు

నేమి ఫలము నీచు లెందఱున్న?

చందురుం డొకండె జగమెల్ల వెలిగించుఁ

జుక్క లెన్నియున్న శోభ కలదె !

1

మంచి నడవడిక, శీల సంపద, మర్యాదస్తుడు, వినయశీలియైన ఒక్క కొడుకున్నా చాలు. పనికిమాలినవారు పదిమంది కుమారులున్నా కొరగానివారే. ఎలాగంటే ఒక్క చందురుడు ఉంటే చాలు రాత్రివేళ ఒక్క చంద్రుడు జగత్తునంతా తన కిరణములచేత చల్లని ప్రకాశమును ఇచ్చుచున్నాడు. ఆకాశములో ఎన్నో కొన్ని వేల లక్షల నక్షత్రములున్నాయి. ఏమి ప్రయోజనము. ఒక్కదానిచేత నైనా మనకు ప్రకాశము వస్తుందా? లేనే లేదు. అలాగే ఒక్క మంచి బుద్ధిమంతుడు సుపుత్రుడు ఉంటే చాలు. మన వంశము ప్రకాశిస్తుంది.

గీ॥ పరమధార్మికుండొ పండితవర్మకండొ

గాని సుతునివలన గలదె ఫలము!

పాడిదైన లేక చూడిదియైనను

గాని ధేనువునకుఁ గలదె విలువ!

2

పరమధార్మికుడైన సుతుడైనా కావాలి. లేదా మాంచి పాండిత్యముగల పుత్రుడైనా కావాలి. ఈ రెండూ లేకుండ ఉండే పుత్రునివలన ఏమి ప్రయోజనము? అవంత కూడా ప్రయోజనము లేదు. ఎలాగంటే ఆవు వుంది. అది పాలిచ్చేదైనా కావాలి. లేదా చూడితో వుండేదైనా అయి వుండాలి. దానివలన ఉపయోగముంటుంది. కాని ఈరెండూ లేని ఆవువలన ఏమి ప్రయోజనము?

గీ॥ ఖలులు పదిమంది బిడ్డలు గలుగుకంటె

నొక్కఁడైనను జాలఁడే యుత్తముండు;

పంది తా వందపిల్లలఁ బడయుఁగాక

యేన్గునకుఁ బుట్టు నొక్కపిల్ల కీడుగావు !

3

ధృతరాష్ట్రునిలాగ దుష్టులైన వందమంది కొడుకులను కన్నా ఏమి ప్రయోజనము. ధర్మరాజు లాంటి ఒక్క పుత్రుడైనా చాలు. పంది వంద పిల్లలను కంటుంది. దానివలన ఏం ప్రయోజనం? ఏనుగుకు ఒక్క సంతానము కలిగినా దానికి ఎంతో విలువ.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

23. జానకీ తీర్థము

4. రాముని పరుషభాషణము

కొందఱు మేము చూడలే దందురు. మఱి కొందఱు, “జలస్సంభవవిద్యవలె ఇది కూడ అగ్నిస్సంభవ మను విద్యయే. ఇంతమాత్రమున శీలము నిరూపిత మగునా?” అని యందురు. కావున సీతాదేవిశీలము పవిత్రముగ నున్న దని ప్రజలను నమ్మింపజేయుట అసాధ్యము. వారియపవాదము ప్రబలుచుండగా, ఆయన ఏమియు జరుగనట్లే, ఆమెతో సంసారము చేయుచుండుట నికృష్టము. ఎప్పుటి కైనను ఆమెకు ఈవార్త చేరకుండ నుండదు. అప్పు డామె చెలికత్తెలమొగములు చూచుచు అంతఃపురములో సుఖముగా నుండగలదా? తనవలన ప్రజాపాలనమునకు అభ్యంతరము కలుగుచున్న దని తెలిసినచో అభిమానవతియైన ఆమెయే అంతఃపురమును పరిత్యజించుటకు సిద్ధపడదా? కావున సీతను పరిత్యజించుటకన్న రామునకు గత్యంతరము లేదు. అట్టియెడల ఆయన నీచస్థితికి దిగజాతె ననుట అయుక్తము.

అట్లయినచో ఆయన ఆపరిత్యాగమును బహిరంగముగనే చేయవచ్చును కదా! ఆమెకు కూడ చెప్పకుండ ఆయన అంతరహాస్యముగా ఆమెను అడవిలో దింపి రమ్మని లక్ష్మణున కాజ్ఞాపించుట ఎందులకు? ఆయన ఆమెకు ఆవిషయమును చెప్పినచో ఆమె దుఃఖింపకుండ నుండదు. ఆమె దుఃఖించుచుండగా ఆమెను అడవికి ప్రయాణ మగునట్లు చేసినచో కౌసల్యాదులే కాక వసిష్ఠాదులును తప్పక ప్రతిఘటింతురు. అప్పుడు పెద్దలమాటను అతిక్రమించి వర్తించుట రామునకు ఉచితము కాదు. ఆమె రామునిచే పరిత్యజింపబడి అడవులకు పోవుచున్న దని తెలిసినచో ఈప్రజలే తాత్కాలికమైన జాలియొక్క ఆవేశమునకు లోనై రథమునకు అడ్డపడరా? అప్పుడు పెద్దలమాటను వారియభిప్రాయమును మన్నించి రథమును మరలించి మరల ఆమెను అంతఃపురమునకు చేర్చినచో, “ఇది పెద్దనాటకము మనలను బేలుపుచ్చుటకై రాముడు అందఱు చూచుచుండగా భార్యను పరిత్యజించినట్లు నటించి మరల మనయభిప్రాయమునే మన్నించుచున్నట్లుగా భార్యను అంతఃపురములో

భద్రపఱచుకొన్నాడు. నిజముగా భార్యను వదలుకోక దలుచుకొన్నవాడు పదిమందికి చెప్పి పరిత్యజించునా.” అని ఆప్రజలే మరల అపవాదును ప్రబలజేయుదురు. కావున పరిత్యాగమును రహస్యముగా చేయుట కన్న రామునకు గత్యంతరము లేదు. ఆయన ఆమెకు తెలియకుండ పరిత్యాగమును కావించె ననుటయు కుదురదు. ఆమెకు ఆవిషయమును ఆయన అంతఃపురములో చెప్పుచున్నను, వాల్మీకి యాశ్రమప్రాంతమున దింపి వచ్చునప్పుడు విషయమును విశదముగా చెప్పు మనియే లక్ష్యమునకు ఆదేశించెను. ఇట్లు ఆమహాత్ముడు మానవచరిత్రలో ఎవరును కని విని యెఱుంగని సంకటము నెదుర్కొని హృదయభేదకమైన దుఃఖమునకు లోనై ఎంతో ఆలోచించి పత్నీపరిత్యాగమును నిశ్చయించి, ప్రజలదయాదాక్షిణ్యములకు పాలగుట యను దుర్గతి ఆమెకు పట్టకుండ, ఎంతో జాగరూకతతో ఆపరిత్యాగకార్యమును నిర్వహించి, బ్రతికియున్నంతకాలము ఆమె కొఱకు హృదయమున పరితాపమునే పొందియుండగా, ఆయన నీచస్థితినుండి నీచతరస్థితికి దిగజాతె ననుటకన్న ఘోర మే మున్నది? దిగజాతులు అనంగా నేమి? ఎవడైనను ఎందులకు దిగజాతును. ఒకఫలము నపేక్షించినవాడు దానిని సరియైనమార్గమున సాధించుకొనలేనప్పుడు, అనుచితవృత్తి నవలంబించి దానిని సాధింపఁబూనుకొన్నచో వాడు దిగజాతుచున్నాడని చెప్పుదురు. మానవంతుడు స్వతంత్రముగా జీవింపలేక సేవకవృత్తి నవలంబించి బ్రతుకు దలఁచుట నీచస్థితికి దిగజాతులు యగును. అవృత్తియందు కూడ యజమానుని మోసగించి ధనము నార్జింపవలె నని పూనుకొనుట నీచస్థితికి దిగజారుట యగును. ఇది రామునియందెట్లు అన్వయించును? కీర్తి నపేక్షించి ఆయన భార్యను బలిపెట్టె ననుటయు కుదురదు. ప్రజలదృష్టిలో ధర్మాత్ముడను కీర్తిని నిలుపుకొనుట రాజునకు ధర్మకర్తవ్య మని ముందే గమనించి యుంటిమి. ఆకర్తవ్యమును ఆయన అసిధారావ్రతముగా నిర్వహించుచు మానవత్వమహత్త్వమునందు ఒకమెట్టునుండి మఱియొకపైమెట్టుకే ఆయన చేరుచున్నాడు. భార్యావరహాపరిత్యక్తడై యుండియు, ఎవరును ఊహింపనిప్రజాపవాదమును ముందుగనే యూహించి, భార్యపై పొంగివచ్చుచున్నజాలిని వెనుకకు త్రోసి ఆయన ఆమెను అగ్నిశోధనమునను అగ్గము చేయుటయే మానవమహత్తమున ఒకపెద్దమెట్టు. ప్రజాపవాదమును విన్నతరువాత రాజధర్మనిర్వహణముకొఱకు భార్యను పరిత్యజించుటయే కాక, లౌల్యముతో మఱియొక భార్యను పరిగ్రహింపక శాశ్వతముగా భార్యాసుఖమునకు దూరుండై యింద్రియనిగ్రహమును అసందిగ్ధముగా ప్రజలకు నిరూపించు కొన్నప్పుడు రాముడు వెనుకటికన్నను ఉన్నతతరమైన మెట్టునకు చేరి నని చెప్పవలసియున్నది. కావున దీనినిబట్టి శ్రీశాస్త్రిగారివాదము ఎంత అనాలోచితమో, ఎంత అయుక్తమో గ్రహింపవచ్చును.

5. అగ్నివ్రవేశము

లక్ష్మణుడు చితిని ఏర్పఱుచుచుండగా రాముడు కాలాంతకునివలె భయంకరుడై యుండెను.

ఆయన విభీషణుని నిర్దహించుచున్నట్లుగా చూచి నిందించుచుంటుంటున్న సుగ్రీవాడు లెవ్వరును ఆయనను సమీపించి అనునయించుటకు గాని పలుకరించుటకు గాని సమర్థులు కాకుండిరి. అధోముఖుడైయున్న రామునకు సీత ప్రదక్షిణము గావించి హుతాశనుని సమీపించి దేవబ్రాహ్మణులకు నమస్కరించి ప్రాంజలియై, “నాహృదయము రామునినుండి ఎప్పుడును తొలుగకుండుట సత్యమైనచో లోకసాక్షియైన పావకుడు నన్ను అన్నివిధముల రక్షించునుగాక! శుద్ధచరిత్రుడైన నన్ను రాముడు దుష్టనుగా తలంచుచున్నచో లోకసాక్షియైన పావకుడు నన్ను అన్నివిధముల రక్షించును గాక! సర్వధర్మజ్ఞుడైన రాముని నేను మనోవాక్కియలచేత అతిక్రమింపకుండుట యథార్థమైనచో లోకసాక్షియైన పావకుడు నన్ను అన్నివిధములు రక్షించును గాక!” అని పలికి అగ్నిహోత్రునకు ప్రదక్షిణము గావించి నిశ్చంకమైన యంతరాత్మతో హవ్యవాహనునియందు ప్రవేశించెను.

శ్లో॥ న హి రామం తదా కశ్చి త్కాలాంతకయమోపమమ్ ।
అనునేతు మథో వక్తుం ద్రష్టుం వాఽప్యశకత్ సుహృత్ ॥

శ్లో॥ యథా మే హృదయం నిత్యం నాపసర్వతి రాఘవాత్ ।
తథా లోకస్య సాక్షీ మాం సర్వతః పాతు పావకః ॥

శ్లో॥ యథా మాం శుద్ధచరిత్రాం దుష్టాం జానాతి రాఘవః ।
తథా లోకస్య సాక్షీ మాం సర్వతః పాతు పావకః ॥

శ్లో॥ కర్మణా మనసా వాచా యథా నాతిచరా మృహమ్ ।
రాఘవం సర్వధర్మజ్ఞం తథా మాం పాతు పావకః ॥

యుద్ధకాండ - సర్గ - 116, శ్లో. 22,25,26,27

“అన్నివిధముల రక్షించును గాక” అనుమాట కేమి యర్థము? కేశాంబరాభరణములయందు కూడ కొంచె మైనను అగ్నిస్పర్శము లేకుండునట్లుగా తన్నుకాపాడు మనుట ఆమె యభిప్రాయము. అంతే కాదు. ఆమె సమీపించినంతనే అగ్నిదేవుడు తనజ్వాలారూపమును ఉపసంహరించు కొనినచో ఆమెకు కేశాంబరాభరణములయందు ఏమార్పును సంభవింపదు. అప్పుడు కొందఱు “ఇదేదో అగ్నిస్తంభనవిద్య అయి ఉండవచ్చును.” అని తలంపవచ్చును. అందువలన అట్టి యపోహలకు తావు లేకుండ అగ్నిదేవుడు స్వయముగా ప్రత్యక్షమై తన శీలమును లోకమునకు ప్రకటించి తన్ను రక్షింపవలయు నని కూడ ఆమె తలంచుచున్నది.

తప్తకాంచనభూషణములతో బంగారపుండీగవలె ప్రదీప్తమైన యగ్నిజ్వాలయందు ప్రవేశించు చున్న సీతాదేవిని చూచి మహర్షులు దేవగంధర్వులు యజ్ఞమునందలి పూర్ణాహుతిని వలె భావింపఁజొచ్చిరి. అధ్వరమునందు సంతతమంత్రసంస్కృతమైన యాజ్యధారవలె పావకునందు పడుచున్న యామెను చూచి వెంటవచ్చియున్న స్త్రీ లందఱును పెద్దపెట్టున ఆక్రోశించిరి.

రాక్షసులయందు వానరులయందును హోహాకారములు మిన్నముట్టెను. చుట్టును ప్రబలుచున్న యాక్రందనధ్వనులు వినుచు రాముడు కన్నీరు కార్చుచు చింతానిమగ్నుడ డయ్యెను.

శ్లో॥ దదృశు స్తాం మహాభాగాం ప్రవిశంతీం హుతాశనమ్ ।
ఋషయో దేవగంధర్వా యజ్ఞే పూర్ణాహుతీ మివ ॥

శ్లో॥ ప్రచుక్రుశుః స్త్రియ స్సర్వా స్తాం దృష్ట్వా హవ్యవాహనే ।
పతంతీం సంస్కృతాం మన్తై ర్వసో ధారా మి వాధ్వరే ॥

యుద్ధకాండ - సర్గ - 116, శ్లో. 31,32

మహర్షులు దేవగంధర్వులు సీతను పూర్ణాహుతినివలె చూచుచున్నారే కాని ఆక్రోశింపలేదు. సీత అక్షతగాత్రయై మరల వెలికి వచ్చు నని వారికి తెలియును. అందువలన వారు స్త్రీలవలె వానరరాక్షసులవలె హోహాకారములు గావింపలేదు. రాముడు విమనస్కుడ డయ్యెనే గాని ఏమియు మాటాడ లేదు. ఆమె అక్షతగాత్రయై వెలికి వచ్చుననువిషయమున ఆయనకు ఎట్టి సందేహము లేదు. అయినను అంతమందిలో ఆమెనుగూర్చి పరుషముగా మాటాడి ఆమె అగ్నియందు ప్రవేశించునట్లుగా చేయవలసివచ్చినందులకు ఆయన దుఃఖించుచుండెను. ధర్మాత్ముడైన ఆయన బాష్పవ్యాకులలోఁచును డయ్యె నని మహర్షి చెప్పుటవలన ఆయనకు ఆమెశీలమునందు సందేహము గాని ఆమెపై కోపము గాని లేకపోవుటయే గాక ఎంతో దాక్షిణ్యముతో ఆయన వ్యధనొందుచుండె నని వ్యక్త మగుచున్నది.

శ్లో॥ తతో హి దుర్మనా రామః శ్రుత్యైవం వదతాం గిరః ।
దధౌ ముహూర్తం ధర్మాత్మా బాష్పవ్యాకులలోచనః ॥

తి. టీక : ప్రాకృత స్త్రీవత్ సీతా ఏత దనర్హ్యే తద్వియోగతః బాష్పవ్యాకులలోచనః భూత్వా ముహూర్తం దధౌ. కి ముక్తం, కిం కృతం, కిం చాతఃపరం కర్తవ్య మితి చింతాపరో బభూవ ॥

యుద్ధకాండ - సర్గ - 117, శ్లో. 1

6. దేవతాదర్శనము

అప్పుడు ఇంద్ర వరుణ కుబేర ధర్మరాజు త్రిణయన పితామహులు పితృగణములతో సూర్య సంకాశములైన విమానములతో ప్రత్యక్షమైరి. వారిని చూచి రాముడు అంజలించెను. రామునితో వారిట్లనిరి. “సకలలోకకర్తృవు. జ్ఞానవంతులలో ఉత్తముండవు, దేవగణశ్రేష్ఠుడ డవైన నీవు సీత హవ్యవాహనునియందు పడుచుండఁగా ఏల యుపేక్షించితివి? సృష్టికి ఆదిమధ్యాంతములయందు నిలిచి యుండు నీస్వరూపము నేల తెలిసికొనకున్నావు? ప్రాకృతమానవునివలె వైదేహి నేల యుపేక్షించితివి?”

రాముడు బ్రహ్మదేవునితో నిట్లనెను. “భగవానుఁడా! దశరథాత్మజునిగా నన్ను నేను

తలంచుచున్నాను. నేను ఎవడనో, ఎటనుండి వచ్చితి నో భగవానుడే చెప్పును గాక!” పరమేష్ఠి శ్రీరాముని శ్రీమన్నారాయణునిగా తెలిపి, ఆపరమేశ్వరుని విశ్వరూపమును సంగ్రహముగా వర్ణించి, ఇట్లనెను. “రామా! నీవే త్రివిక్రముడవై బలిన బంధించి దేవరాజ్యమును మహేంద్రున కొసంగితివి. నీవు విష్ణుదేవుడవు. సీత లక్ష్మి. రావణవధమునకై మనుష్యశరీరమును పొంది దేవకార్యమును సాధించితివి. ఇంక స్వర్గమునకు రమ్ము. నీయందెవరు దృఢమైన భక్తి కలిగియుందురో వారు ఈలోకమునందు పరలోకమునందు కూడ అభీష్టములను పొందుదురు. దివ్యము పురాతనమును అయినయీస్తవమును పఠించువారు పరాభవమును పొందరు.”

శ్లో॥ యే త్వాం దేవం ద్రువం భక్తాః పురాణం పురుషోత్తమమ్ ।

ప్రాప్నువన్తి సదా కామా నిహలోకే పరత్ర చ ॥

శ్లో॥ ఇమ మార్షం స్తవం దివ్య మితిహాసం పురాతనమ్ ।

యే నరా కీర్తయిష్యన్తి నాస్తి తేషాం పరాభవః ॥

యుద్ధకాండ - సర్గ - 117, శ్లో. 31,32

ఈదేవత లందఱు రావణసంహారము జరిగినవెంటనే కాని, సీతాదేవి అగ్నియందు ప్రవేశించుటకు ముందు కాని ఎందులకు ప్రత్యక్షము కాలేదు? అగ్నిప్రవేశమువలన సీతయొక్క శీలము లోకమునకు నిరూపితము కావలయు ననియే వారియభిప్రాయ మని గ్రహింపవలసి యున్నది. అట్లయినచో, “ప్రాకృతమానవుని వలె సీత నేల యుపేక్షించితి” వని వారు ఆయనను ప్రశ్నించుట ఎందులకు? “నన్ను నేను మనుష్యునిగా తలంచుచున్నాను” అని ఆయనచేత చెప్పించుటకే వారు ఆవిధముగా ప్రశ్నించిరి. ఇట్లు చెప్పించుటలో విశేష మే మున్నది? విష్ణుదేవుడు రాముడుగా అవతరించినప్పుడు సకలజీవితదశలలో సుఖములను దుఃఖములను అనుభవించుచు మనుష్యులధర్మములకు బాధ్యతలకు లోబడియే వర్తించెను కాని మానవాతీతములైన దివ్యదృష్టి అదృశ్యరూపత్వము విశ్వరూపప్రదర్శనము మొదలైన శక్తుల నవలంబించి యెప్పుడును ప్రవర్తింపలే దని దీనివలన స్పష్ట మగుచున్నది. మహారాజు మాటువేషమున ప్రజలలో సంచరించునప్పుడు వారివలె తాత్కాలికముగా సుఖములను దుఃఖములను అనుభవించు చుండుటయే కాక, రాజుగా తాను విధించినశాసనములను అతిక్రమింపక వానికి లోకబిడియే వర్తించును. అట్లే రాముడుగా అవతరించినవిష్ణుదేవుడుసాధారణమానవులవలె సుఖములను దుఃఖములను అనుభవించుచు, ఏపరిస్థితియందును తనయాజ్ఞారూపములైన వేదధర్మములను అతిక్రమింప లే దని గ్రహింపవలసి యున్నది. దివ్యములైన శక్తులను ప్రకటింపక ఆయన సాధారణవ్యక్తివలెనే వర్తించుట వలన మానవు లందఱును ఆయన యడుగుజాడలలోనే సంకటములందు కూడ వర్తింపవలయు నని వ్యక్తమగుచున్నది. “ఆయన కేమయ్యా! విష్ణుదేవుడు ఎన్నో దివ్యశక్తులు కలవాడు. ఆయనకు సుఖ మే మున్నది? దుఃఖ మేమున్నది? ఆయన ఎన్ని ధర్మముల నైన ఎంత అసిధారావ్రతముగా

నైన ఆచరింపగలడు అట్లు ధర్మమును పాటించుట మన కెట్లు సాధ్య మగును? అని సాధారణమానవులు భావించుటకు అవకాశము లేకుండ రాముడు కేవలమానవత్వముతోనే ధర్మములను ఆచరించె నని, మానవుడుగా ఆయనకు సాధ్యమైన ధర్మవర్తనము సాధారణమానవు లకు కూడ సాధ్యమే యని స్పష్ట మొనరించుటకే దేవతలు రామునిచేత “నన్ను నేను మానవుడనుగా తలంచుచున్నాను” అని చెప్పించిరి.

“రాముడు మానవుడే అయినను మానవమాత్రుడు కాదు మహాత్ముడు. అంతగొప్పవానిని మే మెట్లు అనుసరింపగలము” అని కొందఱు భావింపవచ్చును. అట్టివారు ఆయనను అనుసరింప లేకున్నను, ఆయనయందు భక్తికలిగియున్నచో ఆయనయే సంకటములందును వారికి ధర్మమే స్ఫురించునట్లుగా, అట్లు స్ఫురించినధర్మమును ఆచరింపగలుగునట్లుగా అనుగ్రహింపగలడని బ్రహ్మదేవుడు మానవులకు విశద మొనర్చుచున్నాడు. ధర్మాతిక్రమణమునకు మూలము కోరిక. ఒకఫలము నపేక్షించినవాడు దానిని ధర్మమార్గమున పొందఁజాలనప్పుడు, అధర్మమార్గము నవలంబించి యైనను దానిని సంపాదించుకొనుటకు ప్రయత్నించును. మఱి విష్ణుదేవుడు ఆక్షుపమస్తకాముడు. ఆయనకు ఈలోకమున పొందవలసినది ఏదియును నుండదు. అందువలన ఆయనకు కోరిక యుండదు. ఏకోర్కెయు లేనివాడు ఎందులకు ధర్మము నతిక్రమించును? కావున శ్రీరామునిజీవితమునందు ఎచ్చటను ధర్మాతిక్రమణము లే దని స్పష్టముగా గ్రహింపవలసి యున్నది. ధీరులకు రామునిజీవితము అనుసరణీయము సామాన్యులకు రామభక్తి అవలంబి నీయము. మానవజీవితపవిత్రతకు పరాకాష్ఠయైన యీయగ్నిపరీక్షా సందర్భమును పురస్కరించు కొని, రాముడు సకలమానవులకు ఆదర్శప్రాయుఁ డని ఆరాధ్యుఁ డని పరమేష్ఠి ప్రకటించెను. అందువలననే అప్పటినుండి యిప్పటివఱకు శ్రీరాముడు మర్యాదాస్థాపకుడైన పురుషోత్తముడుగా సకలఫలప్రదాతయైన పరమేశ్వరుడుగా ఆరాధింపఁబడుచున్నాడు.

శ్లో॥ ఆత్మానం మానుషం మన్యే రామం దశరథాత్మజమ్ ।

సో ౨ హం య శ్చ యత శ్చాహం భగవాం స్త ద్భ్రవీతు మే ॥

యుద్ధకాండ - సర్గ - 117, శ్లో. 11

బ్రహ్మదేవునిప్రసంగము పూర్తియైనతరువాత అగ్నిదేవుడు సీతను పుత్రికనువలె ఒడియందుఁ గైకొని చితిని తొలగించి పైకి వచ్చి మాల్యాభరణములు కూడ చెదరకుండనున్న యాపతిదేవతను రామున కొసంగుచు ఇట్లనెను. “రామా! ఈవైదేహియందు ఎట్టిపాపమును లేదు. మనోవాక్యాయ దృక్కులచేత నిన్ను ఈమె ఎప్పుడును అతిక్రమింపలేదు. రావణాంతఃపురమున నిబద్ధయై యున్నప్పుడు రాక్షసస్త్రీలు ఎన్నివిధముల ప్రలోభపెట్టినను బెదిరించినను ఈమె చలంపలేదు నిన్నే ధ్యానించుచున్నది. ఈమెను స్వీకరింపుము. మారుమాటాడకుము. నిన్ను ఆజ్ఞాపించు చున్నాను.”

రాముడు హర్షవ్యాకులలో చనుడై యిట్లనెను. “అగ్నిభట్టారకా! రావణాంతఃపురమునందు చిరకాల ముండిన యీ యామెను నేను శోధనము లేకుండ పరిగ్రహించినచో ‘రాముడు కాముకుడు. బాలిశుడు’ అని లోకము నన్ను నిందించును. కావున ఈమె అగ్నిశోధనమును పొందుట అవశ్యక మయ్యెను. ఈమె పతిదేవత యని నాకు కూడ తెలియును. స్వతేజోఽభిరక్షితయైన యీ యామెను రావణుడు అతిక్రమింపఁజాలఁడు. మూఁడులోకములకు ఈమె పవిత్రురాలని విశ్వాసము కలిగించుటకొఱకే నేను అగ్నిప్రవేశమును అంగీకరించితిని. భాస్కరునకు కాంతి యెట్టిదో నాకు సీత అట్టిది. ఆత్మవంతుఁడు కీర్తి నెట్లు విడువజాలఁడు? అట్లే ముల్లోకములందును పవిత్రురాలుగా ప్రకటితయైన యీ యామెను విడిచిపెట్టుట నాకు కూడ శక్యము కాదు. లోకపాలకులైన మీ రందఱు చెప్పుచున్న హితము నాకు అవశ్యకర్తవ్య మగును.

శ్లో॥ బాలిశో బత కామాత్మా రామో దశరథాత్మజః ।
ఇతి వక్ష్యతి మాం లోకో జానకీ మవిశోధ్య హి ॥
శ్లో॥ అనన్యహృదయాం సీతాం మచ్ఛితపరివర్తినీమ్ ।
అహ మ ప్యవగచ్ఛామి మైథిలీం జనకాత్మజామ్ ॥
శ్లో॥ నేయ మర్హతి వైక్లబ్యం రావణాంతఃపురే సతీ ।
అనన్యా హి మయా సీతా భాస్కరేణ ప్రభా యథా ॥
శ్లో॥ విశుద్ధా త్రిషు లోకేషు మైథిలీ జనకాత్మజా ।
న విహతుం మయా శక్యా కీర్తి రాత్మవతా యథా ॥

యుద్ధకాండ - సర్గ - 118, శ్లో. 14,15,18,19

ఆత్మవంతుఁడు కీర్తినివలె, విశుద్ధురాలుగా ప్రకటితయైన సీతను విడిచిపెట్టుట తనకు శక్యము కా దని రాముఁ డనుట సాధిప్రాయముగా నున్నది. ఆత్మవంతుఁ డనఁగా ఆత్మగౌరవము కలవాఁడు. అట్టివానికి కీర్తిని వదులుకొనుట శక్యము కాదు. అనఁగా కీర్తికి భంగము కలుగు పరిస్థితి సంభవించినచో ఆత్మవంతుఁడు కీర్తిని నిలుపుకొనుటకొఱకు ఎట్టిత్యాగమున కైనను సిద్ధపడవలసియే యుండు నని రాముఁడు స్ఫురింపఁజేయుచున్నాఁడు. ప్రాప్తచారిత్రసందేహయైన పత్నిని స్వీకరించుట ఎట్లు అవశ్యకమో, విశుద్ధచరిత్రగా నిరూపింపఁబడినదానిని విడుచుటయు అట్లే శక్యము కాదు. విశుద్ధురాలుగా నిరూపింపఁబడిన యీ యామెను ఇప్పుడు ఎట్లు తప్పక పరిగ్రహించుచున్నానో, అట్లే యికముందు ఏకారణముచేత నైనను ప్రజ లీమెను శంకించుట సంభవించినచో మరల పరిత్యజించుట తప్ప దని ఆయన వ్యక్తము చేయుచున్నాఁడు.

7. పితృదర్శనము

రాముఁడు సీతను స్వీకరించినతరువాత మహేశ్వరుఁడు ఆయనను అభినందించుచు ఇట్లనెను. “రామభద్రా! భాగ్యవశమున నీవు రావణభయమును లోకమునకు తొలగించితివి. ఇంక

అయోధ్య కేఁగి కౌసల్యాదులను సంతోషపెట్టి పటాభిషిక్తుఁడవై సుహృజ్ఞనమును అలరింపుము. ఇక్ష్వాకుకులమును నిలిపి అశ్వమేధ మొనర్చి బ్రాహ్మణులకు ధన మొసంగి యనుత్తమమైన కీర్తిని పొంది స్వర్గమును చేరుదువు గాక! ఇటు చూడుము. ఇతఁడే మీతండ్రి దశరథుఁడు. ఇతఁడు నీచేత ఋణవిముక్తిని పొంది ఇంద్రలోకమును పొందెను. ఈవిమానమునం దున్నాఁడు చూడుము.”

రాముఁడు విమానమందున్న తండ్రిని చూచి సీతాలక్ష్మణసమేతుఁడై ఆయనయొద్దకు పోయి ప్రణమిల్లెను. దశరథుఁడు పరమహర్షమున రాముని ఒడిలోనికిఁ గైకొని గాఢముగా కౌఁగిలించుకొని యిట్లనెను. “నాయనా! నీకు దూరమై యున్ననాకు స్వర్గము కాని దేవతాశ్రేష్ఠులసమ్మానము కాని సుఖము నొసంగుట లేదు. నిన్ను అడవికి పంపుటకై కైకేయి యన్నమాట అన్నియు హృదయమున నాటుకొనియున్నవి. ఇప్పుడు నిన్ను కౌఁగిలించుకొని దుఃఖవిముక్తుఁడ నైతిని. సుపుత్రుఁడవైన నీచేత నేను తరించితిని. సురేశ్వరులకొఱకు రావణుని వధించుటకై యవతరించి గూఢముగా నున్న పురుషోత్తముఁడ వని యిప్పుడు గ్రహించితిని. విజేతవై అయోధ్యకు చేరిననిన్ను చూచి కౌసల్య సిద్ధార్థ యగును. నిన్ను పట్టాభిషిక్తునిగా చూచి ప్రజలు కూడ చరితార్థు లగుదురు. ఇంక నీవు భరతు నోదార్చి సోదరులతో కూడి రాజ్యపాలనము గావించుచు దీర్ఘాయువును పొందుము.”

శ్లో॥ ఇదానీం చ విజానామి యథా సౌమ్య సురేశ్వరైః ।
వధార్థం రావణ స్వేహ పిహితం పురుషోత్తమమ్ ॥
శ్లో॥ కృతం కర్మ యశ శ్లాఘ్యం ప్రాప్తం తే శత్రుసూదన ।
భాతృభి స్సహ రాజ్యస్థో దీర్ఘ మాయు రవాఘ్నుహి ॥

యుద్ధకాండ - సర్గ - 119, శ్లో. 17,23

రాముఁడు ప్రాంజలియై తండ్రికిట్లు విన్నవించెను. “తండ్రి! కైకేయిని భరతుని అనుగ్రహింపుము. ‘నిన్ను సపుత్రముగా త్యజించుచున్నా’ నని నీవొసంగిన ఘోరశాపము వారిని స్పృశింపకుండును గాక!” దశరథుఁడు అందులకు అంగీకరించెను.

తమకష్టముల కన్నింటికిని మూలమైన కైకేయివిషయమున, దశరథుఁడు స్వర్గమునకు చేరియు ద్వేషమునే భావించుచుండఁగా, రాముఁడు ఆమెను క్షమింపవలసినదిగా తండ్రిని ప్రార్థించుట ఆయనయొక్క లోకోత్తరమైన యోదార్యమును వ్యక్త మొనర్చుచున్నది. ఆయన యీసందర్భమున కైకేయినిగూర్చి తండ్రిని ప్రార్థింపకున్నను ఆయనకు కలుగుధర్మలోప మేమియును లేదు. రావణాదివధాదికములైన కార్యములు ఆయనకు ధర్మవిహితములు. వానిని చేయకున్నచో ఆయనకు ప్రత్యవాయము కలుగును. కైకేయికొఱకు ఆయనచేసిన యీక్షమాప్రార్థనము విహితము కాదు. కేవలమైన దయాపరత్వముతో ఆయన యిట్లు ప్రార్థించెను. (సశేషము)

ధ్యానించుటకే జీవింపుము



-భగవాన్ శ్రీగుత్తానందమహర్షిలవారు

హింసను హింసించి ముద్దజేసిననాడు, ద్రోహమును ముష్టితో కొట్టి హత మొనర్చిననాడు, చాపల్యమును నిష్టవే జయించిననాడు, పిసినారితనమును త్యాగశక్తిచే అణచివేసిన నాడు, వాక్కును స్వాధీనపఱచుకొని స్వాధ్యాయసంకీర్తనాదుల యందు ప్రవర్తిల్లజేసిననాడు, చెవిని వశపఱచుకొని వేదశాస్త్రములను, భగవల్లీలా విభూతులను వినుటయందు సద్వినియోగమొనర్చిననాడు, కంటిని లోబరచుకొని సద్గ్రంథములను పఠించుటయందు, భగవంతుని ప్రతినిధిరూపములను దర్శించుటయందు ప్రవేశపెట్టిననాడు, జిహ్వేంద్రియమును రుచులనుండి మరలించి సాత్త్విక మితిహారమును భుజించి నామసంకీర్తన మునకు, సద్భావప్రకటనమునకు ఉపయోగించిననాడు, ముక్కును భగవానునికి సమర్పింపబడిన పుష్పములను ఆఘ్రాణించుటయందు సంలగ్న మొనర్చిన నాడు, అట్లే సర్వేంద్రియములను మంచి మంచి పనులయందు ప్రవేశపెట్టిన నాడు అనగ ఇంద్రియములు చెప్పిన చొప్పున నడువక, తన ఆజ్ఞననుసరించి యింద్రియముల నన్నిటిని వాటికి నాయకుడవై నడుపగలిగిన నాడు, చెడుసంకల్పములను జనింపనీయక, మనస్సును నిగ్రహించి స్థిరముగ అంతర్ముఖ మొనర్చి పరమాత్మయందు నిలిపిననాడు ధ్యానయోగాభ్యాసము నిరంతరాయముగ సాగి, నిత్యసుఖదాయకమై వరలి పరమశాంతిని ప్రసాదించును. అప్పుడు మనస్సుగాని, మాయగాని నిన్నేమియు చేయజాలదు.

సమస్త వేదములకు ఆదిశబ్దము ప్రణవము. ఓంకారము సమస్త మంత్రము లకు ప్రాణమై ప్రకాశించుచున్నది. సమస్త విద్యలు ఓంకారము నుండియే ఉద్భవించినవి. సమస్త విశ్వమునకు ఓంకార మార్ధమై చెన్నొందు చున్నది. ఓంకారము శబ్దబ్రహ్మ స్వరూపమై గానయోగ్యమై, ధ్యానయోగ్యమై తన కిరణములను అఖండముగ నలుదిశల వ్యాపింపజేయుచు సమస్త ధ్యనులకు ఆదికారణమై యున్నది. శాస్త్రములు ఓంకార మహిమను యిట్లు స్తుతించు చున్నవి.

ఓంకారప్రభవా వేదా ఓంకారప్రభవా స్మర్యాః ।

ఓంకారప్రభవం సర్వం త్రైలోక్యం సచరాచరమ్ ॥

ఓంకారమునుండి వేదములన్నియు ఉద్భవించినవి. సర్వము ఓంకారము నుండియే జనించినది. ఈ చరాచర త్రిలోకములన్నియు ఓంకారమునుండియే పుట్టినవి.

ప్రణవో హి పరబ్రహ్మ ప్రణవః పరమం పదమ్ ।

ప్రణవం సర్వవేదాద్యం సర్వవేదమయం విదుః ॥

ప్రణవమే పరబ్రహ్మము. ప్రణవమే పరమ పదము. ప్రణవము సర్వవేదములకు ఆదియై యున్నది. సర్వవేదస్వరూపము ప్రణవ మని ఋషీశ్వరులు తెలిసికొనిరి.

బ్రహ్మణః ప్రణవం కుర్యా దాదావంతే చ సర్వదా ।

ప్రపత్యనోంకృతం పూర్వం సరస్తాచ్చ విశీర్భతే ॥

వేదాధ్యయనమును ధ్యానమును పూజను ప్రారంభించుటకు ముందును, ముగించుటకు ముందును ప్రణవమును ఉచ్చరింపవలయును. ముందు వెనుకల ప్రణవమును ఉచ్చరింపనియెడల తప్పుక ముప్పు వచ్చును.

వేదములకాది ఏకాక్షర మగు ఓంకారము. అ. ఉ. మ ఈ మూడును కలిపి ఓంకారమై బ్రహ్మవాచక మగుచున్నది. పవిత్రాత్ములు ఓంకారమును ఉచ్చరింపవచ్చును. అంతయోగ్యత లేనివారు ఓంకారసహిత దేవతామంత్ర మును స్మరింపనగును. ఓంకారము సమస్త మంత్రములలో తంత్రములలో సర్వోన్నతమైనది.

ప్రణవో ధనుః శరో హ్యోత్మా బ్రహ్మ తల్లక్ష్మ ముచ్చతే ।

అప్రమత్తేన వేద్యవ్యం శరవ త్తన్మయో భవేత్ ॥

ప్రణవము ధనుస్సు. ఆత్మ బాణము. లక్ష్మ్యము బ్రహ్మము. బాణమును ప్రమాదములేక సంధింపవలయును. శరమువలె తన్మయత్వమును పొందవలయును.

ఓమిత్యేవ పరం రూపం పరంబ్రహ్మ ప్రవర్తితమ్

ఓం అను ఏకాక్షరము సర్వశేష్టమైనది. అది కేవలము పరబ్రహ్మమే. మానవుడు తరించుటకు ఇష్టదేవతామంత్రము లెన్నియో కలవు. మొమ్మొదట ప్రణవమును చేర్చని మంత్రములు ప్రాణరహితమైనవి.

“సర్వేషాం చైవ మంత్రాణాం ప్రణవః ప్రాణ ముచ్చతే ॥

సకల మంత్రములకు ప్రణవము ప్రాణమై వరలుచున్నది.

సంగీతమునకు సాహిత్యమునకు, కళలకు, జ్ఞానమునకు, విజ్ఞానమునకును ఓంకారము ఆధారమై యున్నది. ఋషీశ్వరులకు హంసలకు, పరమహంసలకు యోగీశ్వరులకు, మహా భక్తులకు, తత్త్వజ్ఞులకు ప్రాణమైనది ఓంకారము. జపములు, తపములు, యజ్ఞములు, హోమములు, దేవతార్చనలు, దానములు, తీర్థములు, స్నానములు సంధ్యలు, స్వాధ్యాయములు, సంకీర్తనలు, వ్రతములు, నోములు సర్వము ఓంకారముతో ప్రారంభింపబడుచున్నవి. ధ్యానానుష్ఠానము నకు ముందు ఓంకారమును తప్పక ఉచ్చరింపవలయును. ఓంకారమే విశ్వమైయున్నది. ఈ విశ్వము నుండి ఓంకారమును తొలగించు టకు వీలులేదు. కాని ఒకవేళ ఎవడయిన తొలగింతు ననిన అది అవివేకమూలమును, అవిచారకారణమును అగుచున్నది. (సశేషము)

శ్రీ త్యాగరాజకీర్తనలు

దివ్యనామ కీర్తనలు

57. వరాలి రాగము - ఆది తాళము

1. రామ శ్రీరామ జయరామ గత కామ ||రా||
2. దేవ ఏమి దోవ నన్ను బ్రోవ వేగ రావ ||రా||
3. బాల భక్తపాల సుగుణశీల తాళజాల ||రా||
4. ధీర సుశరీర నిర్వికార యేలుకోర ||రా||
5. ఆదరింపరాదా నమ్మలేదా మరియదా ||రా||
6. ఆరు రిపులపోరు దీర్ఘవారు ఎవరున్నారు ||రా||
7. రాయా మనసురాయా, మునిగేయా తాళదాయా ||రా||
8. వాడు కారాడు ఇక మీదు గతిలేదు ||రా||
9. చింత దీర్చుట కెంత సేవించ శ్రీకాంత ||రా||
10. బిన్నబ్రోచే నన్న బ్రోవకున్న విడనన్న ||రా||
11. పద్దు తప్పు వద్దు ఏ పొద్దు మఱవవద్దు ||రా||
12. శ్రీజానకిరాజ త్యాగరాజకృత పూజ ||రా||

ఇందు సర్వాత్మనా రాముడే తనకు రక్షకుడనే నిశ్చయమును అన్వయ వ్యతిరేక ముఖముగా “ఆదరింపరాదా?” “నిన్ను నమ్మలేదా” యను మాటలతో ప్రార్థించుటలో ఏకాగ్రత చూపినారు. రామా! నీకు అపవాదు రావలదు. నాకు నీకన్న గతిలేదు.

ఆరు రిపులు - కామ క్రోధ లోభ మోహ మద మాత్సర్యములు అను ఆరుగురు శత్రువుల పోరు తీర్చగలవారు, మరెవ్వరూ లేరు. భిన్న-త్వరగా కాపాడవే అన్నన్ - అన్నకొద్దీ నీవు బ్రోచుట లేదు. నిన్ను విడువను సుమా యను హెచ్చరిక చేయుటయు, నీ పద్దు చట్టము తప్పువద్దు. ఎప్పుడూ నన్ను మరువవద్దు అని విచిత్రమైన రీతిలో శ్రీ త్యాగరాజస్వామివారు ప్రార్థించిరి.

ఈపేజీ స్థలదాతలు :

శ్రీ గార్దాస్ నరసయ్య - లక్ష్మీ మరియు కుటుంబసభ్యులు - కామారెడ్డి

శ్రీదత్తాత్రేయ వజ్ర కవచమ్

అస్య శ్రీదత్తాత్రేయ వజ్రకవచస్తోత్ర మంత్రస్య, కిరాతరూపీ మహారుద్రుషి అనుష్టుప్ ఛండ్స్, శ్రీదత్తాత్రేయో దేవతా, ద్రాం బీజమ్, ఆం శక్తి, క్రౌమ్ కీలకమ్ । ఓం ఆత్మనే నమః ఓం ద్రీం మనసే నమః ఓం ఆం ద్రీం శ్రీం సౌః ఓం క్లాం క్లీం క్లూం క్లైం క్లౌం క్లః । శ్రీదత్తాత్రేయే ప్రసాద సిద్ధ్యర్థే జపే వినియోగః ।

కరన్యాసః : ఓం ద్రాం అంగుష్ఠాభ్యాం నమః, ఓం ద్రీం తర్జనీభ్యాం నమః, ఓం ద్రూం మధ్యమాభ్యాం నమః, ఓం ద్రైం అనామికాభ్యాం నమః, ఓం ద్రౌం కనిష్ఠికాభ్యాం నమః, ఓం ద్రః కరతల కరపృష్ఠాభ్యాం నమః.

హృదయాది న్యాసః : ఓం ద్రాం హృదయాయ నమః, ఓం ద్రీం శిరసే స్వాహా, ఓం ద్రూం శిఖాయై వషట్, ఓం ద్రైం కవచాయ హుమ్, ఓం ద్రౌం నేత్రత్రయాయ వౌషట్, ఓం ద్రః అస్త్రాయ ఫట్, ఓం భూ ర్భువః స్వరోమితి దిగ్బంధః ।

ధ్యానమ్ :

జగదంకురకందాయ సచ్చిదానందమూర్తయే ।

దత్తాత్రేయాయ యోగింద్ర చంద్రాయ పరమాత్మనే ॥

కదా యోగీ కదా భోగీ కదా నగ్నః పిశాచవత్ ।

దత్తాత్రేయో హరిః సాక్షాద్ భుక్తి ముక్తిప్రదాయకః ॥

అథ వజ్రకవచమ్ :

ఓం దత్తాత్రేయః శిరః పాతు సహస్రాబ్జేషు సంస్థితః ।

భాలం పా త్నాసూయేయః చంద్రమండలమధ్యగః ॥

కూర్చం మనోమయః పాతు హం క్షం ద్విదలపద్మభూః ।

జ్యోతీరూపోక్షిణీ పాతు పాతు శబ్దాత్మకః శ్రుతీ ॥

నాసికాం పాతు గంధాత్మా ముఖం పాతు రసాత్మకః ।

జిహ్వం వేదాత్మకః పాతు దంతోష్ఠౌ పాతు ధార్మికః ॥

కపోలావత్రిభూః పాతు పా త్వశేషం మమాత్మవితే ।

సర్వాత్మా షోడశారాజ్ఞ స్థితః స్వాత్మా తాద్ గలమ్ ॥

స్కంధౌ చంద్రానుజః పాతు భుజౌ పాతు కృతాదిభూః ।

జత్రుణీ శత్రుజిత్ పాతు పాతు వక్షఃస్థలం హరిః ॥

కాదిరాంతద్వాదశారపద్మగో మరుదాత్మకః ।

యోగీశ్వరేశ్వరః పాతు హృదయం హృదయస్థితః ॥

పార్శ్వే హరిః పార్శ్వవర్తీ పాతు పార్శ్వస్థితః స్పృతః ।

హాఠయోగాది యోగజ్ఞః కుక్షీం పాతు కృపానిధిః ॥
 దకారాది ఫకారాంత దశారసరసీరుహే ।
 నాభిస్థలే వర్తమానో నాభిం వహ్స్వత్కృతోఽ వతు ॥
 వహ్స్వితత్త్వమయో యోగీ రక్షతా నృణిపూరకమ్ ।
 కటిం కటిస్థిబ్రహ్మాండ వాసుదేవాత్మకోఽ వతు ॥
 వకారాది లకారంత షట్పత్రాంబుజబోధకః ।
 జలతత్త్వమయో యోగీ స్వాధిష్ఠానం మమావతు ॥
 సిద్ధాసన సమాసీన ఊరూ సిద్ధేశ్వరోవతు ।
 వాదిసాంతచతుష్పత సరోరుహ నిబోధకః ॥
 మూలాధారం మహీరూపో రక్షతాత్ వీర్యనిగ్రహీ ।
 పృష్ఠం చ సర్వతః పాతు జానుస్యస్తకరాంబుజః ॥
 జంఘే పాత్వ వధూతేంద్రః పాత్వంధ్రీ తీర్థపావనః ।
 సర్వాంగం పాతు సర్వాత్మా రోమాణ్యవతు కేశః ॥
 చర్మ చర్మాంబరః పాతు రక్తం భక్తిప్రియోఽ వతు ।
 మాంసం మాంసకరః పాతు మజ్జాం మజ్జాత్మకో-వతు ॥
 అస్థీని స్థిరధిః పాయాన్ మేధాం వేధాః ప్రపాలయేత్ ।
 శుక్రం సుఖకరః పాతు చిత్తం పాతు దృఢాకృతిః ॥
 మనోబుద్ధిమహంకారం హృషీకేశాత్మకోఽ వతు ।
 కర్మేంద్రియాణి పా త్వీశః పాతు జ్ఞానేంద్రియాణ్యజః ॥
 బంధూన్ బంధూత్తమ పాయాత్ శత్రుభ్యః పాతు శత్రుజిత్ ।
 గృహరామధనక్షేత్ర పుత్రాదీన్ శంకరోఽ వతు ॥
 భార్యాం ప్రకృతివిత్ పాతు పశ్వాదీన్ పాతు శార్ఙ్గభృత్ ।
 ప్రాణాన్ పాతు ప్రధానజ్ఞో భక్ష్యాదీన్ పాతు భాస్కరః ॥
 సుఖం చంద్రాత్మకః పాతు దుఃఖాత్ పాతు పురాంతకః ।
 పశూన్ పశుపతిః పాతు భూతిం భూతేశ్వరో మమ ॥
 ప్రాచ్యాం విషహరః పాతు పా త్వాగ్నేయ్యాం మఖాత్మకః ।
 యామ్యాం ధర్మాత్మకః పాతు నైర్మత్యాం సర్వవైరిహృత్ ॥
 వరాహా పాతు వారుణ్యాం వాయవ్యాం ప్రాణదోఽ వతు ।
 కౌబేర్యాం ధనదః పాతు పాత్వైశాన్యాం మహాగురుః ॥
 ఊర్ధ్వం పాతు మహాసిద్ధః పాత్వధస్తా జ్ఞటాధరః ।
 రక్షాహీనం తు యత్ స్థానం రక్షత్వాది మునీశ్వరః ॥
 అథ దత్త కవచం సమాప్తః

వ్యావహారికాంధ్ర **మహాభారతం** -శ్రీ ఫులిపండా అప్పలస్వామి అరణ్యపర్వం - మూడవ ఆశ్వాసము కలికాలం

7
8
9
10
11
12
13
14
15
16
17
18
19
20
21
22

“రాజులు రాజ్యరక్షణ మాని మోసగాళ్ళవుతారు. మంచి వాళ్ళని వెళ్ళగొడతారు. వాళ్ళ స్త్రీలూ, ధనమూ, పొలాలూ దోచుకుంటారు. వాళ్ళలో వాళ్ళు కుమ్ములాడుకుని ప్రజానాశనానికి కారకులవుతారు. కొడుకు తండ్రిని అవమానిస్తాడు. భార్య భర్తని తూలనాడుతుంది. ఆలు మగలు వొకరంటే వొకరికి నచ్చక, ఎవరిమట్టుకు వాళ్ళు పై తిరుగుళ్ళు తిరుగుతారు. శిష్యుడు గురువుని మెచ్చడు. గురువు శిష్యుణ్ణి మోసగిస్తాడు. చుట్టానికి చుట్టం పంగనామాలు పెడతాడు.

పితృకార్యాలూ, దేవకార్యాలూ జరగవు. వేదార్థాల ఉపదేశాలు సాగవు. భూలోకం యావత్తు దుష్టులతో నిండిపోతుంది.

కలికాలం గడిచినకొద్దీ పదహారు సంవత్సరాలు పరమాయువవు తుంది. ఏడూ ఎనిమిది సంవత్సరాలకే స్త్రీలు పిల్లలు కంటారు. ఎక్కడ చూస్తే అక్కడ దరిద్రం తాండవమాడుతుంది. దాత అన్నవాడు కనిపించడు. ఒకడిధనం ఒకడు చపాయిస్తాడు. తెలిసినవాళ్ళు సహా క్రూరులై పాపాలే చేస్తారు. ప్రతీవాడూ అన్నం అమ్ముకుని బతుకుతాడు. బ్రాహ్మలు వేదం విక్రయిస్తారు. స్త్రీలు యావన్నందీ మానం అమ్ముకుని తిరుగుతారు. కరువూ కాటకాలూ రాజ్యం చేస్తాయి. ఎక్కడ చూస్తే అక్కడ భయం దీం దీం అంటుంది.

“తక్కువజాతులకి పట్టపగ్గాలుండవు. దొరికినవాళ్ళనల్లా నరుకుతారు వాళ్ళు. ప్రజలు దిక్కులేనివాళ్ళవుతారు. ఒక దగ్గిర నిలవకండా తిరుగుతారు. బందిపోటుదొంగలు పెచ్చు రేగిపోతారు. హత్యలూ, దోపుళ్ళూ అధికమవుతాయి. కాకుల్లా కకాపికలై పోతారు ప్రజలు. అడవుల్లో తలదాచుకుంటారు. రాష్ట్రాలు నశిస్తాయి. పట్టణాలు పాడవుతాయి. ప్రజలికి రక్షణ దొరకదు. కొండా కోనా పట్టిపోతారు.

“శూద్రులికి వేదధర్మాలు బ్రాహ్మలే ఉపదేశిస్తారు. శూద్రుల సేవచేస్తారు వాళ్ళు. నీచపునులుచేసి పొట్ట పోసుకుంటారు. వ్యభిచారం తాగుడూ మితిమీరిపోతుంది. దేవాలయాలూ, బ్రాహ్మలకొంపలూ ఆశ్రమాలూ నాశన మైపోతాయి. తపోవనాల నామరూపాలుండవు.

“కలియుగం అంతమయే ముందు ధర్మమన్నది పేరుకయినా మరి ఎక్కడా వుండదు. జనం త్రాహి త్రాహి మనిపోతారు. ఎన్నో అన్ని మహోత్పాతాలు పుడతాయి. కలియుగాంతంలో విష్ణువు కల్కి అవతార మెత్తుతాడు. సుప్రసిద్ధమయిన శంబళగ్రామంలో విష్ణుయశుడు అని

వొక బ్రాహ్మడు వుంటాడు. విష్ణు వతడికి కుమారుడై పుడతాడు. సార్వభౌము డవుతాడు. తలచుకోవడంతోనే వేదాలూ, శాస్త్రాలూ అవగతం అవుతాయి అతడికి. శస్త్రాస్త్రాల సర్వరహస్యాలూ తెలిసి పోతాయి. బ్రాహ్మల్ని కూర్చుకుని దండయాత్రకు బయలుదేరతా డతడు. అధర్మపరులయిన మ్నేచ్ఛుల్ని హతవారుస్తాడు. తిరిగి భూలోకం మీద ధర్మం స్థాపిస్తాడు. అశ్వమేధం చేస్తాడు. ఈ భూలోకంలో యావత్తు బ్రాహ్మణ ధనంగా బ్రాహ్మల్ని పంచిపెట్టేస్తాడు. చివరికి వార్ధక్యంలో తపోవనం వెళ్ళిపోతాడు.

అతడు ప్రతిష్ఠించిన ప్రకారం బ్రాహ్మణాది వర్ణాలు సక్రమంగా నడుస్తాయి. దాంతో కృతయుగం ప్రవేశిస్తుంది. దేశాలు నిత్య కళ్యాణం పచ్చతోరణాలుగా తయారవుతాయి. తోటలూ, ఆలమందలూ, యజ్ఞశాలలూ, తపోవనాలూ, దేవాలయాలూ దేదీప్యమానంగా తయారవుతాయి. పంటలు పుష్కలంగా పండుతాయి. భూదేవి కలకలలాడుతుంది. ప్రతీచోటా యజ్ఞాలు ఆరంభమవుతాయి. వాటి ప్రయత్నాల్లో ప్రజలు మగ్నలవుతారు. ఎక్కడపడితే అక్కడ బ్రహ్మణులు కనిపిస్తారు. అదునికి వానలు కురుస్తాయి. గ్రహాలు వక్రత్వం విడిచిపెట్టి తేజోవంతంగా ప్రకాశిస్తాయి. ప్రజలు రోగాలు పాలుకాకండా ఆరోగ్యంగా వుంటారు. కృతయుగం ఇలా వుంటుంది. త్రేతా ద్వాపరాలు కూడా ఇంచుమించు ఇలాగే నడుస్తాయి. రాజా, ఇలాంటి యుగాలు ఎన్నో నాకళ్ళముందు గడిచిపోయాయి.

ధర్మరాజా! నువ్వు అడిగిన అతీత అనగతకాలాల విశేషాలు చెప్పాను. ఐతే, వొక్క హితోపదేశం మాత్రం నీకు చేస్తాను. విను. ఎప్పుడయినా సరే. బ్రాహ్మల్ని మాత్రం నువ్వు సంతోషం కలిగిస్తూ వుండు. బ్రాహ్మలు తృప్తి పడ్డారా, చాలు. ఎంతో అంత పుణ్యం చేస్తే కలిగే ఫలితం కలుగుతుంది. సమస్త ప్రాణులమీదా దయ కలిగి వుండు. ప్రజల్ని నీ స్వజనంలా పరిపాలించు. పెద్దలు నడుచుకున్న పద్ధతులు అవగతం చేసుకుని మరీ ధర్మం నడిపించు. చెడ్డ దగ్గరికి రానివ్వకు. తెలియక ఏదయినా చిన్న పొరపాటు జరిగిపోయిందే అనుకో - అలాంటప్పుడు వెంటనే దానికి ప్రతీకారం జరిగించు గర్వం వొదిలిపెట్టు. ప్రియమయిన సత్యమే ఎప్పుడూ చెపుతూ వుండు. కాలగతులు తెలుసుకుని బుద్ధిమంతుడివికా.

భరతవంశంలో పుట్టినవాడివి నువ్వు. నిర్మలుడివి. ప్రాజ్ఞుడివి. నీకు వేరే చెప్పనక్కరలేదు. ఐనా, చెప్పుతున్నాను. బ్రాహ్మల్ని సంతోషపెడుతూ వుండు” అన్నాడు.

“మహామునీ! నీ ఉపదేశం విని ధన్యుల మవుతున్నాము” అన్నాడు ధర్మరాజు. “ఇంతవరకూ నా శక్తివంచన లేకుండా లోభమూ, మాత్సర్యమూ మొదలయినవాటికి దూరంగానే వున్నాను. ఇప్పుడు నీధర్మశాసనం శిరసా వహిస్తాను. మరింత వినాలని వుంది. బ్రాహ్మణ ప్రభావం సెలవియ్యు” ధర్మరాజు అడిగిన దానికి మరో చక్కని కథ చెప్పాడు మార్కండేయుడు.

మండూక కన్య సుశోభన

సూర్యవంశంలో పరీక్షిత్తు అని ప్రసిద్ధుడయిన వొకరాజు అయోధ్య ఏలుతూ వుండేవాడు. ఒకనాడు అతడు వేటకని బయలు దేరాడు. గాలిలా పరిగెత్తే గుర్రం ఎక్కాడు. కనపడ్డ జంతువునల్లా వేటాడుతూ అడవిలో తిరుగుతున్నాడు. ఒకదగ్గరి బాగా పూజిన పూల పొదలమధ్య పువ్వుల్లో పువ్వులాగ వొక అమ్మాయి కనపడింది. మదించిన ఏనగులా నడుస్తూ పువ్వులేరుతూ వుండామె. చూసి చప్పున దగ్గరికి వెళ్ళాడు పరీక్షిత్తు. ఆమె అందానికి కళ్ళు అప్పగించి బొమ్మలా నిలబడిపోయాడు.

ఆమె అతడికి కావాలి. అతడి అందం చూసి ఆమెకూడా చలించింది. అతణ్ణి సాభిప్రాయంగా వోర చూపులు చూసింది. మెల్లిగా పలకరించాడు పరీక్షిత్తు. ‘ఒంటరిగా ఇలా అడవిలో వున్నావు. ఎవరిదానివి?’ అని అడిగాడు. ‘మానాన్నగారి మాట మీద ఈ అడవిలో మంచి వరుడికోసం విహరిస్తున్నాను. ‘ఎవరిదానివి’ అని అడిగావు నువ్వు. ఎవరిదాన్ని కావాలో మరి నువ్వే చెప్పాలి’ ముసిముసి నవ్వులతో అంది అమ్మాయి.

ఆమె బిగురుమాటలికి మరింత ఇదయిపోయాడు పరీక్షిత్తు. తన మనసులోమాట కాస్త పైకి చెప్పేశాడు. “నన్ను ఎప్పుడూ జలక్రీడ చెయ్యమనకండా వుంటాను అంటే, నిన్ను వరిస్తాను” అందామె. ఆమె ఏర్పాటుకి అంగీకరించాడు పరీక్షిత్తు. ఆమెని పట్నం తీసుకు వచ్చేశాడు. ఆమెతో సకల సౌఖ్యాలూ అనుభవించడం మొదలుపెట్టాడు. ఇలా వుండగా కొన్నాళ్ళకి శరత్కాలం వచ్చింది. ఉపవనాల్లో విహరించాలని రాజుకి మనస్సు కలిగింది. పళ్ళచెట్లతోనూ, పూలతీగెలతోనూ, పద్మసరోవరాలతోనై వున్న అయోధ్యపట్నం ఉపవనాల్లో విలాసగృహాలు ఏర్పాటుచేయించా డతడు. భార్యతో సహా వెళ్ళి పద్మపుష్పాల పరిమళాలతో వీస్తున్న చల్లగాలి అనుభవిస్తూ అక్కడ నివాసం ప్రారంభించాడు.

ఒకనాడు బాగా వుక్కగా వుంది. ఒంటినిండా చెమటపట్టి భార్యతో కూడా పరీక్షిత్తు ఇంటిలోంచి బైటికి వచ్చాడు. దగ్గరేవుంది పద్మసరోవరం. భార్యని వొడ్డునే నుంచోబెట్టి, తానువెళ్ళి నీళ్ళలో మునిగాడు. ఎంతో హాయిగా వుంది. రా. స్నానం చేసి చెమట వొదిలించుకో” అని భార్యని నీళ్ళలోకి పిలిచాడు.

చిన్న మందహాసం చేసిం దామె. అంతే. మాట్లాడకండా వెళ్ళి నీళ్ళలో మునిగింది. ఒక్క మునుగు మునిగిందో లేదో, మరి కనిపించకండా మాయమైంది. తెల్లపోయాడు రాజు. సరోవరమంతా గాలించి వెదికాడు. కనపళ్ళేదు భార్య. నీళ్ళన్నీ పైకి చిమ్మాడు. ఐనా,ఆమె కనపళ్ళేదు. ఉత్తి కప్పలుమాత్రం కుప్పలు కుప్పలుగా కనిపించాయి. మతిపోయింది రాజుకి. ‘ఈకప్పలే నారాణిని మింగేశాయి’ అని నిశ్చయించుకున్నాడు. ఎక్కడలేని కోపం వచ్చింది

వాటిమీద. సేవకుల్ని పిలిచాడు. ‘ప్రపంచంలో వున్న కప్ప లన్నింటినీ చంపేయ్యండి’ అని ఆజ్ఞాపించాడు.

రాజు ఆజ్ఞాప్రకారం అన్ని దిక్కులికీ బయలుదేరారు సేవకులు. చెరువులూ, వాగులూ, నదులూ, కాలువలూ నూతులూ, సెలయేళ్ళూ - వొకటేమిటి నీళ్ళువున్న ప్రతీచోటా గాలించి గాలించి కప్పలు కుప్పలు కుప్పలు చంపెయ్యడం మొదలుపెట్టారు. కప్పల్లో మహాసంక్షోభం కలిగింది. కప్పలరాజు మునివేషంలో పరీక్షిత్తు దగ్గరికి వచ్చాడు. ‘మహారాజా, ఈ కప్పలు చంపి నువ్వు పాముకుంది ఏముంది? కప్పల మీద నీకోపం చూసి లోకం నవ్వుతోంది. ఇంతతో అయినా ఈ కోపం విడిచిపెట్ట’ అన్నాడు.

‘అదేమన్నమాట’ గద్దెస్తూ అన్నాడు రాజు. నాభార్యని కడుపులో పెట్టుకున్న మాయపురుగులివి. కప్పలంటా వేమిటి? వీటిని సర్వనాశనం చెయ్యండి నిద్రపోను. నాతో అధికంగా ఈ విషయం చెప్పుకు. వెళ్ళు. ఎంతో ఖేదపడ్డాడు ముని. మహారాజా! విను. నేను కప్పలరాజుని. ఆయువు అంటారు నన్ను. నీ భార్యఅంటున్నావే, ఆమె ఎవరో కాదు. నాకూతురు. సుశోభన దాని పేరు. దాని చేత నువ్వే కాదు. ఎంతెంత వాళ్ళో ఇలాగే దగా పడ్డారు. నువ్వనగా ఏపాటి?” అన్నాడు.

‘ఐతే ఆమెని తెచ్చిపెట్టునాకు’ అని ప్రార్థించాడు పరీక్షిత్తు. నవ్వుతూ కూతుర్ని పిలిచాడు ముని. వచ్చి నిలుచుకుంది సుశోభన. ఆమెని రాజు కిచ్చి, ఆమె దిక్కు చురచురా చూశాడు కప్పలరాజు ఆయువు. ‘ఇదిగో నీ అంత చెడ్డదాన్ని నిన్నే చూశాను. గొప్ప గొప్ప రాజుల్ని ముప్పుతిప్పలు పెడుతున్నావు. అంచేత నీకడుపులో పుట్టిన కొడుకులు కపటపరు లవుతారు. అని ఆమెని శపించి అదృశ్యుడయ్యాడు. సుశోభనతో సుఖంగా కాలక్షేపం చేశాడు పరీక్షిత్తు.

కొన్నాళ్ళకి క్రమంగా సుశోభన గర్భంలో శలుడూ, దలుడూ, వలుడూ అని ముగ్గురు కొడుకులు కలిగారు. పెద్దవాడయిన శలుడికి రాజ్యాభిషేకం చేసి తపోవనం వెళ్ళిపోయాడు పరీక్షిత్తు. ఇది మందూకకన్యక కథ. నువ్వడిగిన బ్రాహ్మణప్రభావం ఇక్కడి నుండే ఆరంభమవుతుంది.

శలుడు అయోధ్య ఏలుతూ వుండేవాడు. ఒకనాడుఅతడు బంగారం రథంమీద వేటకి వెళ్ళాడు. ఎన్నో జంతువులు వేటాడాడు. ఇంతలో వొకలేడి అతడిబాణం తగిలీకూడా పడిపోకండా పరుగెత్తింది. దానివెట రథం పరుగెత్తించాడు శలుడు. ఎంత పరుగెత్తించినా లేడిని చేరుకోలేక పోయింది రథం. సారథిని గద్దించి, ఇంకా ఇంకా వేగం పోనియ్యి’ అన్నాడు శలుడు.

‘మనం ఎంత వేగం వెలితే, అంతకంటే వేగం పరుగెడుతోంది లేడి. ఇంతకంటే మన గుర్రాలు పరుగెత్తలేవు. వీటితో మన ప్రయత్నం వ్యర్థమవుతుంది. మనగుర్రాలు వామ్యాలయితే తప్ప. ఈ లేడి మనకి దొరకదు’ అన్నాడు సారథి.

(సశేషము)

అష్టోత్తర శతశ్లోకీభగవద్గీతా

భగవాన్ శ్రీసత్యానందమహర్షులవారు

గురువులవలన తత్త్వోపదేశమును బడసినంతమాత్రమున సంతయు సిద్ధించెనని శిష్యుడు భ్రమింపరాదు. గురువువద్ద శ్రవణమొనర్చిన తర్వాత శిష్యుడాయంశముల నేకాంతస్థలమున నాసీనుడై తన చిత్తము నాయంశ ములయందు లగ్నమొనర్చి మననము చేయవలయును. తనబుద్ధితో గూర్మాకృతత్వమున కనుకూలములగు యుక్తుల నూహించి యా తత్త్వ మును దృఢపఱచుకొనవలయును. గురూపదేశము నిమిత్తమాత్రమేకాని యాతత్త్వసిద్ధిని శిష్యుడు చాలా శ్రమించి పొందవలయును. అనాత్మరూపములగు దృశ్యవృత్తులను త్యజించి మఱల నవి తనయందు బ్రవేశింపనీయక జాగ్రత్తపహించి మనస్సు సంతర్ముఖమొనర్చి, సత్యాన్వేషణకు గడంగవలయును. నేను మూఢుడను, బ్రహ్మవిద్య ననుష్ఠించుట కనర్హుడనని నిరాశజెంద నవసరములేదు. రోగులకు వైద్యుడును, ఔషధమును అవసరమగునట్లు మూఢులకే గురువును బ్రహ్మవిద్యయు అత్యవసరములు. స్థూలదృశ్యవస్తువులను ప్రతివాడును చూడగలుగుచున్నాడు. అతి సూక్ష్మ మైన ఆత్మను తెలిసికొనుటకు నిర్మలచిత్తము, ధైర్యము, పట్టుదల యవసరములు. ఈ విషయమును కరోపనిషత్తు విపులముగ దెల్పుచున్నది.

శ్లో॥ తం దుర్దర్శం గూఢ మనుప్రవిష్టం
గుహాహితం గహ్వరేష్టం పురాణమ్ ।
అధ్యాత్మయోగాధిగమేన దేవం
మత్వా ధీరో హర్షశోకౌ జహాతి ॥

ఆత్మ అతిసూక్ష్మరూపుడైనందున దుర్దర్శమగును. అనగ నతిశ్రమచే గాని తెలియదగినవాడుకాదు. అతిరహస్యమైన బుద్ధిగుహయందు పరమాత్మ ప్రవేశించియున్నాడు. సామాన్యుడౌగలమును చేరలేదు. సాధకుడును విశేషముగ కష్టించిన గాని యాప్రదేశమును చేరలేదు. ఎవడు గురువు చెప్పినవిధముగ విచారణ పూర్వక ధ్యానయోగముల ననుష్ఠించుచున్నాడో వాడుమాత్రము పరమాత్మ నెఱుంగుచున్నాడు. అట్లు భగవద్దర్శనమును పొందిన ధీరుడు హర్షశోకములను వదలుచున్నాడు.

సాధకుడు ఆత్మానాత్మల తారతమ్యమును ప్రథమమున గుర్తింపవలయును. ఇట్లు ఆత్మానాత్మలను విచారించి యనాత్మ వస్తువును తిరస్కరించి యాత్మవస్తువును స్వీకరింపవలయును. కాని యనాదిగనున్న అనాత్మవస్తు సంబంధ మంత సులభముగ వీడిపోదు. అది మఱలమఱల తనసాధనల కడ్డుతగులుచు ప్రత్యక్షమగును. పూర్ణస్థితిని బొందినతర్వాత గాని యనాత్మవస్తు నిరసనము సంభవింపదు. ఆకారణముచేతనే భగవంతుడు సర్వత్ర బ్రహ్మదర్శనముజేయు తత్త్వజ్ఞులుమాత్రమే రెంటి తారతమ్యమును స్వానుభవపూర్వకముగ నెఱింగి రని యీ శ్లోకమున చెప్పుచున్నాడు.

4.

౨

పదవిభాగము : వాసాంసి, జీర్ణాని, యథా, విహాయ, నవాని, గృహ్లాతి, నరః, అపరాణి, తథా, శరీరాణి, విహాయ, జీర్ణాని, అన్యాని, సంయాతి, నవాని, దేహీ.

ప్రతిపదార్థము : యథా=ఎట్లు, నరః= మానవుడు, జీర్ణాని=చినిగిన, వాసాంసి=వస్త్రములను, విహాయ= వదిలిపెట్టి, నవాని=క్రొత్తవైన, అపరాణి= ఇతరములైన, వాసాంసి=వస్త్రములను, గృహ్లాతి=స్వీకరించుచున్నాడో (ధరించుచున్నాడో), తథా= అట్లు, దేహీ=ఆత్మ, జీర్ణాని=శిథిలములైన, శరీరాణి=శరీరములను, విహాయ= వదిలి, నవాని= క్రొత్తవైన, అన్యాని=ఇతరములైన, శరీరాణి =శరీరములను, సంయాతి= పొందుచున్నది.

తాత్పర్యము : మనుష్యుడు చినిగిపోయిన వస్త్రములను వదిలి నూతన వస్త్రములను ధరించునట్లు ఆత్మ జీర్ణములైన శరీరములను వదిలి క్రొత్తశరీరములను గ్రహించుచున్నది.

శ్రీతత్త్వార్థ సుబోధిని : ఈ శ్లోకమున భగవంతుడు ఆత్మ నిర్వికారమైనదని నిరూపించుచున్నాడు. మానవుడు చినిగిపోయిన వస్త్రములను త్యజించి నూతనములైన వస్త్రములను ధరించునపు డెట్లు మారుటలేదో, ఆత్మయు పూర్వశరీరములను వదిలి నూతనములైన దేహములను పొందునపు డేవికారమును పొందుటలేదు. పూర్వ జన్మ కర్మము ననుభవించుటకు శరీర ములు వచ్చుచుండును. ఆ కర్మానుభవము తీరినగాని శరీరము నశింపదు. కర్మఫలానుభవనంత రము శరీరమును నిలుపుకొనుట కెవ్వరికిని శక్యము కాదు. శరీరము కర్మఫలము ననుభవించిన తర్వాత

నిరుపయోగమగు చున్నది. అపుడాత్మ యా శరీరమును వదిలి మరియొకశరీరమును ధరించును. కాని జీర్ణములైన వస్త్రములను వదిలి నూతన వస్త్రములను ధరింపు మని యెవ్వనితోనైన మనము చెప్పినయెడల, వాడు సంతోషముతో నట్లు చేయునుగాని దుఃఖించునా? సామాన్యులు లోకములో శరీరమును వదలుటకు దుఃఖించుచున్నారు. దీనికి కారణమేమి? మరణమన సర్వము నశించునని భావించుటవలన, ఆత్మానాత్మ విచారణము లేకపోవుటవలనను జీవులకు దుఃఖము కలుగుచున్నది. అధముడు శరీరముతోడ తానును నశించెదనని భ్రమించుచు దుఃఖించుచున్నాడు. మధ్యముడీ శరీరము నశించిన, నింతకంటె మంచి శరీరము వచ్చునో? రాదో? యని దుఃఖించుచున్నాడు. ఉత్తముడు తాను జీవితములో సత్కార్యములను జేసితినిగాన శ్రేష్ఠమైన దేహము లభించునని సంతృప్తిని చెందుచున్నాడు. కర్మశేష మెంతవరకుండునో అంతవరకు శరీరములు వచ్చుచుండును. వాసనా క్షయమై కర్మబీజములయందు మోహమును ప్రాణశక్తి నశించినతర్వాత శరీరము లను అంకురము లుద్భవింపవు. వేయించిన గింజలెట్లు మొలక లెత్తవో జ్ఞానాగ్నియందు దగ్ధమైన కర్మలు మరల శరీరములను కలుగజేయు జాలవు.

ఒక డొక సత్కర్మను చేయుననుకొందము. వాడటుల నోర్పుతో సత్కర్మల జేయుచున్న వానిమనంబు ఆ సత్కర్మలజేయుట కభ్యాసపడును. ఆ యభ్యాసము వానిచేత సత్కార్యములనే చేయించుచుండును. ఒకడొక దుష్కర్మను చేయుచున్న వాడొకరభ్యాసముచే నెల్లప్పుడు దుష్కర్మలనే చేయుచుండును. సముద్రమున బడిన యల మరియొక యలను లేవదీయునట్లొక కర్మ మరియొక కర్మకు కారణమగును. కర్మవలన ఫలము, ఫలానంతరము వాసన శేషించును. ఆ వాసన మఱల కర్మలను ప్రేరేపించుచుండును. ఒక చక్రముయొక్క అకులవలె కర్మము మరల మరల తిరుగుచుండును.

దేహి దేహముల లక్షణములను సమగ్రముగ నెఱింగి తానాత్మననియు, దేహము నెన్నటికిని కాననియు పూర్వానుభవమును పొందిన మహాత్ములు తమ కవసానకాలము సంప్రాప్తించినపుడు దుస్తులను విసర్జించుటవలె సులభముగను, సంతోషముగను దేహముల ద్యజింతురు.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర సర్వయ్యదంపతులు, శ్రీసత్యానంద వృద్ధాశ్రమము, కిసాన్‌నగర్, నిజామాబాద్ జిల్లా

గృహస్థాశ్రమ ఔన్నత్యము

శ్రీవల్లభజ్యోష్యుల కృష్ణ మాలవ్యశర్మ, విశాఖపట్టణము

(ఇనమడుగు శ్రీసత్యానందమహర్షులవారు రచించిన గృహస్థాశ్రమము అను గ్రంథమునుండి క్రోడీకరించినది.)

శ్రేష్ఠమగు మనుష్యజన్మ, సదాచార సంపన్నవంశములో జన్మించడం, సంపద, దీర్ఘాయువు, ఆరోగ్యము, ప్రీతినొసగు భార్య, సుపుత్రులు, సన్మిత్రులు, ఆధ్యాత్మిక చింతన, పాండిత్యము, భక్తి ప్రపత్తి, ఇంద్రియనిగ్రహము, ప్రశాంతత, దానగుణము మున్నగు పదునాలుగు గుణములు పూర్వ జన్మల పుణ్యఫలమువలననే కలుగును. అది తెలుసుకొని ఈ జన్మలో భార్యాభర్తలు ఇరువురు పుణ్యకార్యములను ఆచరింపవలయును. ఈ జన్మలో సుఖసంతోషములతో జీవించి మరుజన్మలో ఉత్తమ జన్మను పొందగలరు.

స్త్రీలు పరాశక్తి స్వరూపులు. ఏ గృహమున స్త్రీలు గౌరవింపబడుదురో అచట దేవతలు క్రీడింతురు. ఆ గృహమున సుఖసంతోషసౌభాగ్యములు వెళ్ళి విరియును. ఏ గృహమున స్త్రీలు అవమానింపబడుదురో ఆ గృహము దుఃఖభాజనమగును. భార్యవలన భర్త భర్తవలన భార్యయు సంతోషులై ఏ గృహమున నిర్మల ప్రేమతో అన్యోన్య అనురాగాలతో నుండురో ఆ గృహము నిత్య కళ్యాణము పచ్చతోరణములై వారు ఆనందముగ నుండురు.

మానవధ్యేయములైన ధర్మార్థకామమోక్షములకు మూలము ధర్మబద్ధ జీవనము. స్వధర్మాచరణములో భార్యాభర్తలు ఒకరినొకరు సహాయకారులుగా లభించిన దానితో తృప్తిపడుతూ దానధర్మములతో గడుపు గృహస్థులు సార్థక జీవులు. సుఖసంతోషములనాశించు గృహస్థులు ధర్మబద్ధమైన పుణ్యకార్యములనే చేయుచుండురు.

దానికి విరుద్ధముగా మూర్ఖపు గృహస్థులు విపరీతజ్ఞానలై అధర్మము ధర్మముగను, అజ్ఞానము జ్ఞానముగను తలంచుచు చెడు కర్మలను చేయుచు దుఃఖభాజనులై అథోగతికి పాలౌదురు. దానికి కారణము వారిలో ఇంద్రియనిగ్రహములేక అరిషడ్వర్గులైన కామక్రోధాదులను పెంచుకొని తోటివారి జీవితములు కూడా దుఃఖభాజనము చేయుదురు.

కోరికలు అనుభవించిన కొలది అవి అధికమౌను. ఒక కోరిక పదికోరికలకు ఆశ్రయ మిచ్చును. కోరికలు తీరిన ఆనందము, తీరనవుడు దుఃఖము కలుగును. భార్యాభర్తలు పరస్పర శ్రేయస్సునకై కోరికలను తగ్గించుకొని ఉన్నదానితో తృప్తి పొందుచు దానధర్మముల నాచరించుచు, సత్పురుషులసేవ సద్గ్రంథపఠనము, పరోపకారబుద్ధి వంటి ఉత్తమ కర్మల నాచరించుచున్న కోరికలు తగ్గును.

తలిదండ్రులు ప్రత్యక్షదైవతములు. తల్లి బిడ్డలను నవమాసములు తన గర్భముననుంచుకొని అతికష్టము భరించి జన్మ నిచ్చును. వారిని స్వచ్ఛమైన ప్రేమానురాగాలతో అత్యంత గారాబముగా పెంచును. తండ్రి కష్టించి ధనమునార్జించి బిడ్డలకు విద్యను, సమృద్ధిని కలిగించుచున్నాడు. గురువు పిల్లలను సన్మార్గములో నడిపించి జ్ఞానమును కీర్తిని అనుగ్రహించుచున్నాడు. అందువలన తల్లి, తండ్రి, గురువు ప్రత్యక్షదైవతములు.

గృహస్థునకు భార్యయే ప్రథానమైనది. భార్యవలననే గృహస్థ సుఖమును, ధర్మఫలమును సంతానవృద్ధిని పొందుచున్నాడు. ఆమె గృహస్థునకు సర్వ విధముల తోడ్పడుచున్నది.

కార్యేషు దాసీ, కరణేషు మంత్రి భోజ్యేషు మాతా, శయనేషు రంభా ।

ధర్మానుసాయీ క్షమయా ధరిత్రీ, షట్కర్మయుక్తా కులధర్మపత్నీ ॥

అనగా, గృహకృత్యములలో దాసివలెను, కార్యాచరణలో మంత్రివలెను, పోషించుటలో తల్లి వలెను, శయనమునందు రంభవలెను, ధర్మాచరణలో అనుచారిణిగాను, క్షమయందు భూదేవి వలెను ఈ ఆరు కర్మాచరణములయందు చతురత గల స్త్రీ కులమునందు ధర్మపత్ని యనిపించు కొనును.

ఏ కులమునందు స్త్రీలు సుఖముగ నుండురో ఆ కులము వృద్ధి నొందును. ఏ కులమునందు స్త్రీలు దుఃఖింతురో ఆ కులము నాశనము పొందును.

భార్య అర్థభాగము భర్త. భర్త అర్థభాగము భార్య. ఇదే ఆదిదంపతులు శ్రీశివపార్వతుల అర్ధనారీశ్వర తత్త్వము. దంపతులు ఎల్లవేళలా అత్యంత జాగరూకతతో ఎటువంటి భౌతిక మానసిక కష్టములు రాకుండకాపాడుకొనవలెను.

పవిత్రస్త్రీయొక్క తలిదండ్రులు ధన్యజీవులు. ఆ స్త్రీని వివాహమాడిన భర్త ధన్యజీవి. భర్తయందు భక్తి, అత్తమామలయందు అణకువ, తోటిబంధువులయందు ప్రీతి, అతిథి అభ్యాగతులయందు ఆదరణ, గురువులు మహాత్ములయందు గౌరవము, ఆశ్రీతులయందు కరుణ, అన్ని సమయములలో ఓర్పు, ఇవన్నియు పతివ్రతయొక్క విధులు.

సత్యమైనవాక్కు, తలిదండ్రుల క్షేమము కోరుతూ ధనము సంపాదించు పుత్రుడు, అనుకూల వతి అయిన భార్య, ప్రియముకోరు బంధువులు ఈ నాల్గును సమకూరుట చాల దుర్లభము.

ధనము, కులము, సత్ప్రవర్తన, రూపము, విద్య, బలము, వయసు - వీటిని చూచి వరునకు కన్య నిచ్చి వివాహము చేయవలయును. కన్య వరుని రూపము కోరును. తల్లి ధనముగలదా యని చూచును. తండ్రి విద్యాబుద్ధులు ఉత్తమగుణములు కలవా యని చూచును. బంధువులు ఉత్తమ కులములోని వాడా యని చూచుదురు. ఇతరులు మృష్టాన్నభోజనము కోరుదురు.

వరుడు కన్య రూపవతియా అని చూచును.తల్లి దండ్రులు గుణవతియా యని చూచుదురు. బంధువులు ఏమి సంపదతెచ్చునా యని చూచుదురు.

రాజవత్సుత్రదారాశ్చ స్వామివన్మిత్రబాంధవాః ।

ఆచార్యవత్సభామధ్యే భాగ్యవంతం స్తువంతి చ ।

అనగా ధనమున్నవాని గృహములో భార్యాబిడ్డలు రాజువలె గౌరవింతురు. బంధువులు మిత్రులు యజమాని వలె మర్యాద చూపుదురు. సభలో మహాపండితునివలె గౌరవింతురు.

గృహస్థుని భాధ్యత అతి విశిష్టమైనది. న్యాయముగ ధనమార్జించి భార్యాబిడ్డలను, తలిదండ్రులను, అతిథులను పోషింపవలెను. శాంతభావముతో అందరితో ఆనందకర పవిత్ర నిరాదంబర భావనతో జీవనము గడుపవలెను.

ఏ గృహములో పుత్రులు తలిదండ్రులను, గురువులను దేవతలను గౌరవించి పూజించు చుండురో, భార్య భర్తను అనుసరించుచు సేవించునో, ఆతని ధర్మకార్యములలో అనుసరించు చుండునో అచట దారిద్ర్యభయములు ఉండవు.

గృహస్థాశ్రమములో స్త్రీలకు ఎంతో ప్రాధాన్యమివ్వబడినది. దేవతలలో గౌరీశంకరులని, లక్ష్మీనారాయణులని వాణీబ్రహ్మలని సీతారాములని అనగ ముందు స్త్రీ దేవతా నామమునే చెప్పి తరువాత పురుషదేవత నామముతో వారిరువురిని ఏకము చేసి స్మరింపుచుండురు. శివుడు పార్వతిని తన అర్థభాగముగా, విష్ణువు లక్ష్మీదేవిని తన వక్షస్థలమునందు, బ్రహ్మ సరస్వతిని తన నాలుకయందు స్థానముల నిచ్చిరి.

గృహస్థునకు భోజనము తన జీవనయాత్ర సాగించుటకై యుండవలెను. మైథునము సంతానము కొరకే యై యుండవలెను. మాటలు సత్యము పలుకుటకే యై యుండవలెను.

ఆయుర్దాయము, గృహకలహము, మంత్రము, ఔషధము, సంగమము, దానము, మానము, అవమానము, ఈ ఎనిమిదింటిని గుప్తముగ ఉంచవలయును.

తన శరీరము పోషించుటలో తల్లికంటె మించినవారు లేరు. తనను సుఖింపజేయుటలో భార్యకన్న వేరెవ్వరూ లేరు. తనను సుష్కింపజేయుటలో మనోచింతనకన్న వేరు లేదు. తనకు అలంకారము నిచ్చుటలో విద్యకన్న వేరు లేదు.

ఆనందము నిచ్చు గృహము, బుద్ధిమంతులగు పుత్రులు అనుకూలవతియగు భార్య, మంచి స్నేహితులు, న్యాయార్జిత ధనము, స్వభార్యయందు రతి, తన ఆజ్ఞను పాలించు సేవకులు, అతిథి సత్కారములు శివపూజలు, ఉత్తమ భోజనము సాధుసాంగత్యము అటువంటి ఉత్తమ జీవనముతో ఏ గృహస్థుడు మసలునో ఆతడు నిజమైన గృహస్థు. ఉత్తమోత్తముడు.

అట్టి గృహస్థాశ్రమము ధన్యము.

(ఇంకను వివరముగ తెలిసికొనగోరువారు శ్రీమహర్షులవారు రచించిన “గృహస్థాశ్రమము” అను గ్రంథమును చదువవచ్చును.

శ్రీసత్యానందాశ్రమ శాశ్వత భిక్షా నిధి



శ్రీ చింతల వెంకటసుబ్బయ్యగారు
శ్రీమతి లక్ష్మమ్మగారు

నెల్లూరు జిల్లా పడుగుపాడు వాస్తవ్యులు శ్రీ తిరుమలశెట్టి వెంకటశేషయ్య కోటేశ్వరమ్మగార్లు తమ శ్రేయోభిలాషి, తమ జీవనజ్యోతి సోదరుడు శ్రీ చింతం వెంకట సుబ్బయ్య శ్రీమతి లక్ష్మమ్మ గారల స్మరణార్థము ప్రతిసంవత్సరము శ్రీకృష్ణజన్మాష్టమి పర్వదినమున శ్రీసత్యానందాశ్రమవాసులకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!



ప్రకాశం జిల్లా ఒంగోలు వాస్తవ్యులు శ్రీ అద్దా సత్యనారాయణగారు తమతలిదండ్రులు కీ!శే! అద్దా వెంకటాచలం భారతమ్మ గారల స్మరణార్థము ప్రతిసంవత్సరము గురుపౌర్ణమి పర్వదినమున శ్రీ సత్యానందాశ్రమవాసులకు శాశ్వతభిక్షా నిమిత్తము 15100/- పదియైదు వేల నూరురూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

భగవాన్ శ్రీసత్యానందమహర్షి సంచార సత్సంగ సమావేశము

2016 జనవరి 2 వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 375వ సమావేశము నిజామాబాద్ జిల్లా బాల్కొండ హనుమాన్ మందిరమునందు శ్రీసత్యానందమహర్షి భక్తమండలిలో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

ఆచార్య శ్రీహరితీర్థస్వామివారి సంపాదకత్వమున శ్రీరేవతి గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పి.న్. 524137

సద్గురు పాదుకా స్తవమ్

శ్రీ శంకరాచార్య కృతమ్

అనువద్య : శ్రీ శ్రీహరితీర్థ స్వామీలవారు

జన్మకర్మనివారకం - సమస్తమైన జన్మకర్మలను పోగొట్టునది.

జ్ఞానాగ్నిః సర్వకర్మాణి భస్మసాత్ కురుతే - అని గీతాచార్యుడగు శ్రీకృష్ణభగవానుడు తెలిపినట్లు జ్ఞాన మనెడి అగ్ని జన్మలకు కారణమైన సమస్త కర్మలను నాశన మొనర్చును. సాధకుడు గురూపదిష్ట మార్గమున ముందుకు పోవు కొలది గురువుయొక్క అనుగ్రహము వలన జ్ఞానముత్పన్న మగును. అట్టి జ్ఞానము జన్మకర్మలను నాశనమొనర్చును. ఆ జ్ఞానోదయమునకు కారకుడు సద్గురువే.

రుచిపూరకం - కాంతులచే నిండినది.

అభూతకం - పుట్టుక లేనిది.

శ్లో॥ తప్తకాంచన దీప్యమానా మహానుమాత్రమరూపకం

చంద్రకాంతర తారకైరవ ముజ్జ్వలం పరమాస్పదమ్ ।

నీలనీరద మధ్య మస్థిత విద్యుదాది విభాసితం

ప్రాత రేవ హి మానసాంతర్భావయే ధ్గురుపాదుకామ్ ॥ 11

పుటమువేసిన బంగారువలె దేదీప్యమానముగ వెలుగుచున్నదియు, సూక్ష్మమగు అణురూప మైనదియు, వెన్నెల మధ్యలో నక్షత్రములవలె తెల్ల కలువవలె ప్రకాశించునదియు, ఉత్తమస్థాన మైనదియు, నల్లని మేఘముయొక్క మధ్యలో నున్న మెరుపుతీగలు మున్నగువాని కాంతులవలె ప్రకాశించునదియు నగు గురుపాదుకను ప్రాతఃకాలమున మనస్సులో ధ్యానించుచున్నాను.

తప్తకాంచనము - పుటమువేసిన బంగారము. మలినమైన బంగారమును అందులోని ఇతర పదార్థములను పోగొట్టుటకై పుటము వేయుదురు. అనగా నిష్కలపై నుంచి బాగా వేడి చేయుదురు. క్రమంగా అందులోని మలినములు అనగ ఇతరపదార్థములన్నియు పోయి స్వచ్ఛ మైన బంగారము మాత్రమే మిగులును.

మహాణుమాత్రం - అణోరణీయాం అని ఉపనిషత్తు తెలిపినట్లు పరమాణువువలె మిక్కిలి సూక్ష్మమైనది. భగవద్గీత వినిమిదవ అధ్యాయమునందు కూడ పరమాత్మతత్త్వము సూక్ష్మాతిసూక్ష్మ మైన దని చెప్పబడియున్నది. పరమాత్మతత్త్వమన్న గురుతత్త్వ మన్నా ఒక్కటే. పరమాత్మకంటే గురువు వేరుగా లేనందున “నేహ నానాస్తి కించన” “ఖలు ఇదం సర్వం బ్రహ్మ” అను వాక్యములు ప్రమాణములు.

డిశంబరు 2015

భగవాన్ శ్రీసత్యానందమహర్షి

గీతా సత్సంగ భవన ప్రారంభోత్సవము

స్థలము : 8-7-1, శ్రీరాజరాజేశ్వరినగర్, ఎమ్.ఎమ్.ఆర్ గార్డెన్ దగ్గర, బెంజ్ షోరూం లైన్, ఓల్డ్ బోయిస్ పబ్లి, సికిందరాబాద్-11

హైదరాబాద్ పట్టణమునందు శ్రీసత్యానందమహర్షులవారి భక్తులకు సత్సంగమునకు ఒక స్థలము ఉండవలయునని ఎంతో కాలమునుండి భక్తుల కోరిక. శ్రీమహర్షులవారి అనుగ్రహముతో పరమ పూజ్య శ్రీబ్రహ్మానందతీర్థస్వాములవారి ఆశీస్సులతో నెరవేరుచున్నది. వ్యయప్రయాసలతో కూడిన దైనప్పటికి భక్తుల సంకల్పము సత్సంగమునందు నెలకొనియున్నందున సఫలీకృతమైనది. 4 అంతస్థలతో పెద్దవారికి లిఫ్ట్ సౌకర్యముతో అన్ని ఏర్పాట్లతో నిర్మాణము గావింపబడుచున్నది. 2015 డిశంబరు నాటికి పూర్తయగును. కావున 2015 డిశంబరు 26, 27 శని, ఆదివారములలో ప్రారంభోత్సవ సత్సంగములు ఏర్పాటుచేయుటకు పూజ్య శ్రీ బ్రహ్మానంద తీర్థస్వాములవారి దివ్యాశీస్సులు లభించినవి. 27వ తేది భగవాన్ శ్రీరమణమహర్షి జయంతి కూడ వైభవముగ నిర్వహింపబడును.

ఆ రెండు దినములలో అనేకమంది మహాత్ములు దివ్యసందేశముల నొసంగెదరు. భక్తులందరు ఈ సత్సంగ కార్యక్రమములలో పాల్గొని భగవంతుని దివ్యానుగ్రహమునకు పాత్రు లగుదురుగాక!

1. కార్యక్రమములో పాల్గొనదలంచువారికి వసతి, భోజనసౌకర్యములు ఏర్పాటు చేయబడును. 2. స్వచ్ఛందముగ సేవ చేయదలంచువారు తమ పేరు నమోదు చేయించుకొన గోరుచున్నాము. 3. కార్యక్రమములో పాల్గొనువారు తమ కుటుంబసభ్యులతో ఎంత మంది వస్తున్నారో ముందుగ తెలియజేసినచో వసతులు సక్రమముగ ఏర్పాటుచేయుటకు అవకాశ ముండును. 4. ఆ సమయమునందు చలి ఉండునుగాన దుప్పట్లు తగిన మందులు తప్పక తెచ్చుకొనవలయును. 5. 25వ తేది సాయంకాలమునకు ఆశ్రమమునకు చేరునట్లు మీమీ రిజర్వేషనులు చేయించు కొనవలయును. 27వ తేది మధ్యాహ్నముతో కార్యక్రమము ముగియును. సికింద్రాబాద్ స్టేషనునుండి 229 (ప్రతి 15ని. ఒక బస్సు) మేడ్చల్ వెళ్ళు బస్సు ఎక్కి MMR Garden Maruti Showroom దిగవలయును. అచటినుండి మన సత్సంగము దారి కనిపించును.

వివరములకు ఈ క్రింది వారిని సంప్రదించండి : శ్రీమామిడాల రవీంద్ర : 9490421006

శ్రీ ఉగ్గెర రామ్ దాస్ : 9394671444, శ్రీ ఎమ్. రమేశ్ రెడ్డి : 7207101919,

శ్రీమతి ఉగ్గెర ఉమ : 9908589545

- గీతా సత్సంగ కమిటీ - హైదరాబాద్

సద్గురు పాదుకా స్తవమ్

శ్రీ శంకరాచార్య కృతమ్

అనువక్త : శ్రీ శ్రీహరితీర్థ స్వామీలవారు

శ్లో॥ స్థూల సూక్ష్మ సకారణాంతర భేదనం పరిపాలనం

విశ్వతైజస ప్రాజ్ఞచేతస మంతరాత్మ నిజాంశుకమ్ ।

సర్వకారణ మీశ్వరం నిటలాంతరాళ విహారకం

ప్రాత రేవ హి మానసాంతర్భావయే ధ్గురుపాదుకామ్ ॥ 12

స్థూల సూక్ష్మ కారణ శరీరములలో క్రిడించునదియు, విశ్వతైజస ప్రాజ్ఞుల చేతనారూపమైన దియు అంతరాత్మయే తనఅంశముగా గలదియు, సమస్తమునకు కారణమైనదియు, ఈశ్వర రూపమై ఫాలభాగ మధ్యమున విహరించునదియు నగు గురుపాదుకను ప్రాతఃకాలమున మనస్సులో ధ్యానించుచున్నాను.

విశ్వతైజస ప్రాజ్ఞచేతసం - ఆత్మసాక్షిగా నుండు అవస్థలు

1. విశ్వుడు - జాగ్రదవస్థలో అనగా మేలుకొన్నఅవస్థలో నున్న జీవునకు విశ్వుడు అని పేరు. ఇతడు నేత్రం నుండి తన వ్యాపారాలు చేసికొనును. జ్ఞానేంద్రియములు 5. చర్మము, కన్ను, నాలుక, చెవి, ముక్కు కర్మేంద్రియములు 5. వాక్కు, చెయ్యి, కాళ్ళు, మూత్రేంద్రియము, మల ఇంద్రియము, అంతఃకరణచతుష్టయము మనస్సు, బుద్ధి, చిత్తము, అహంకారము ఇవి పదునాలుగు ఇంద్రియములతో స్థూలవిషయములను అనుభవించే సమయం జాగ్రదవస్థ లేక మేల్కొన్నస్థితి.

వ్యక్తి స్థూలశరీరము+జాగరితము+విశ్వుడు=ఓంకారములోని అకారము.

2. తైజసుడు : స్వప్నావస్థలో నున్న జీవునకు తైజసుడు అని పేరు.

ఇతడు కంఠంలో ఉండి తన వ్యాపారాలను చేసికొనును. మానసిక స్థితి - మనస్సే అనుభవించే సమయంలో అనగా మనస్సుచేత సుఖదుఃఖాలను అనుభవించే సమయం. జాగ్రత్తులో అనుభవించిన వస్తువులు, అనుభవాలు వాసనా రూపాలుగా లేక బీజరూపాలుగా నిలిచియుండుట వల్ల శబ్దాది విషయములనుగాని వాటిని గ్రహించే ఇంద్రియాలు గాని లేకపోయినప్పటికి ఇంద్రియాలు అంతఃకరణములో ఐక్యం పొందుటచేత ఇంద్రియముల రూపముగను విషయాల రూపముగను మనస్సే అనుభవించే సమయము. స్వప్నమునందు ఇంద్రియముల సహాయము లేకనే అన్ని విషయములను అనుభవించును. అనగ మనము స్థూల ఇంద్రియములు లేకున్నను విషయములను భోగింపవచ్చునను విషయము తెలియుచున్నది.

సూక్ష్మశరీరము + స్వప్నము + తైజసుడు = ఓంకారము లోని ఉకారము.

జనవరి 2016

సద్గురు పాదుకా స్తవమ్

శ్రీ శంకరాచార్య కృతమ్

అనువక్త : శ్రీ శ్రీహరితీర్థ స్వామీలవారు

ప్రాజ్ఞుడు : సుషుప్తి అవస్థ అనగ గాఢనిద్రావస్థలో ఉన్న జీవునకు ప్రాజ్ఞుడు అని పేరు.

ప్రజ్ఞ యనగా చైతన్యము. ఈ యవస్థలో జీవుడు హృదయములో చేరును. మనస్సు మొదలైన 14 ఇంద్రియములు వాటికి అసలు కారణమైన అజ్ఞానంలో విలీనమైపోగా అనగా ఐక్యం కాగా అవి పనిచేయని సమయములో ఏ విషయానుభవము లేకుండ తాత్కాలికముగా ఏదీ తెలిసికొనుట లేనిదీ, ఆనందముగా ఉండేది సుషుప్తి అవస్థ.

విత্তనములో చెట్టు కొమ్మలు, పూలు, కాయలు విజృంభించకుండా కనబడకుండా ఉండు నట్లు సుషుప్తి అవస్థలో జగత్తు అవిజృంభితంగా ఉండును.

కారణశరీరము +సుషుప్తి+ప్రాజ్ఞుడు = ఓంకారములోని మకారము.

4. చేతనము : పై మూడవస్థలలోను లోపల ఏమార్పులు చెందకుండా వీటిని ఊరకచూస్తూ సాక్షిగా ఉండేదానికి తురీయము అని ఆత్మ అని చైతన్యం అని పేరు.

ఈ చైతన్యం సాక్షిగా నిత్యంగా అఖండంగా చిద్రూపముగా చైతన్యమాత్రంగా జ్ఞానరూపముగా మనలోపల ఉంటున్నది. ఇదియే గురుస్వరూపము. ఇట్టి గురుస్వరూపమును తానుగ భావించి అనుభవమునకు తెచ్చుకొనవలయును.

దీనిని గుర్తు చేయుటకే గురువు అవసరమైయున్నాడు. ప్రతివానికి తన అంతరాత్మ ఒకటి యున్నదని తన లోపల ఒకమహాశక్తి ఉన్నదని అనుభవములో తెలియుచునే యున్నది.

దానినే శ్రీరమణమహర్షులవారు “నేను” అను నామముతో తెలియజెప్పినారు. ప్రపంచమునకు విలక్షణముగ ఇంద్రియములకు విలక్షణముగ విషయభోగములకు విలక్షణముగ విషయపరిజ్ఞానమునకు విలక్షణముగ దేనికి అంటక ఆకాశమువలె గురుస్వరూపము ఉన్నది. అట్టిగురుస్వరూపమును అనుభవించుచు తనలో తాను ఆనందమును అనుభవింపవలయును. ఇటచ దేని అపేక్ష లేదు. అపేక్ష (కోరిక) ఉంటే ఇది కావలయునను ఆకాంక్ష ఉండే నీవు సుఖముగ ఉండజాలవు. కావున “ఆత్మన్యేవ ఆత్మనా తుష్టః” భగవద్గీతలో చెప్పిన రీతిగ తనయందు తానే రవింపవలయును. ఆనందమును అనుభవింపవలయును. ఇదియే గురుస్వరూపము. గురుపాదుకాప్రభావము. దీనినే మన హృదయమునందు నిలుపుకొనవలయును.

ఇది అవస్థాత్రయము లేనిదీ, శుద్ధమైనదీ, ఏకమైనదీ, అనగా దేనితోను సంబంధము లేనిదీ, నిరంజనమైనది, బ్రహ్మము. సమగ్రమైనది సంపూర్ణమైనది.

సర్వకారణం - సృష్టి స్థితి లయములకు కారణమైనది.

నిటలాంతరాళ విహారకం -నుదుట మధ్య భాగమున విహరించునది. ఇతి శమ్

సందేహాలు - సమాధానాలు

భగవాన్ శ్రీరమణ మహర్షి

సమాధి తులీయావస్థ

30. సమాధి అనగా నేమి?

భగవాన్ : అజ్ఞానంలో వున్న మనస్సు - ఆత్మతో చేరినప్పుడు ఆ అవస్థను “నిద్ర” అంటారు. అదే ఎరుకతో - జాగ్రదవస్థలో - లోపల జరిగినప్పుడు - దాన్ని సమాధి అంటారు. జాగ్రదవస్థలో మెలకువతో తెలివితో ఆత్మలో నిలకడ కలిగి వుంటుంటే సమాధి. నిద్రలో కూడా మనస్సు - ఆత్మలో నిలుస్తుంది కాని, ఎరుక లేక వుంటుంది. సహజ సమాధిలో మాత్రం ఆ కలయిక నిరంతరం ఎడతెగకుండా వుంటుంది.

31. కేవల నిర్వికల్ప సమాధి - సహజ నిర్వికల్ప సమాధి అనగా నేమి?

భగవాన్ : మనస్సు ఆత్మలో విలీనమై -నాశనం లేకుండా వున్న స్థితిని కేవల నిర్వికల్ప సమాధి అంటారు. ఆ మార్గంలో నాలుగ అడ్డంకులున్నాయి. 1. మనసు ఊగుట, 2. ప్రాణ కదలిక, 3. దేహం, 4. దృష్టి. కేవల నిర్వికల్ప సమాధిలో వాసనాక్షయం జరగదు. అందువలన కైవల్యప్రాప్తి కలుగదు. సంస్కారాలు నశించిన తర్వాత ముక్తి లభిస్తుంది.

32. అయితే మీరు చెబుతున్నట్టి సమాధిస్థితి ఏమిటి?

భగవాన్ : యోగంలో చెప్పబడినట్టి సమాధి - ఒకరకమైన మైమరపు. పారవశ్యం. అది అనేక రకాలు. నేను చెప్పిన సమాధి వేరు. అది సహజ సమాధి. అక్కడ నీకు సమాధానం దొరకుతుంది. నువ్వు క్రియాత్మకంగా వున్నప్పుడు కూడా నువ్వు ప్రశాంతంగా వుండి అన్నీ తెలుసుకుంటావు. నీలోని అగాధమైన సత్యాత్మ నిన్ను కదిలిస్తుందని గ్రహిస్తావు. నీకు ఎటువంటి దుఃఖాలు ఆరాటాలు గొడవలు జాగ్రత్తలు సమస్యలు బాధలు వుండవు. అక్కడ నీకు సంబంధించింది ఏదీ చివరకు అహంకారం కూడా లేదని గ్రహిస్తావు. నీవు ఏ శక్తితో ఎరుకతో ఏకీభవించి వున్నావో అదే కర్మలన్నీ చేసి ఆచరిస్తుందనీ గ్రహిస్తావు.

33. సాధకుడు ఎప్పుడు సహజ సమాధిని అభ్యసించగలడు?

భగవాన్ : మొట్ట మొదటనుండి అనేక సంవత్సరాలు నిర్వికల్ప సమాధి స్థితిని అభ్యసించినప్పటికీ అతడు సంస్కారాల్ని వాసనలను నిర్మూలం చేయని యెడల అతడు కైవల్యం పొందలేడు.

ఫిబ్రవరి 2016

సందేహాలు - సమాధానాలు

భగవాన్ శ్రీరమణ మహర్షి

సమాధి తులీయావస్థ

34. సహజ సమాధి, తప్పక కోర దగిన స్థితి అయితే నిర్వికల్ప సమాధి అవసరమా?

భగవాన్ : రాజయోగంలో చెప్పబడిన నిర్వికల్ప సమాధి ఉపయోగమే. కాని, జ్ఞానమార్గంలో సహజనిష్ఠ సహజస్థితి కలిగినప్పుడు అదే నిర్వికల్ప సమాధి. ఆ స్థితిలో ఆ అవస్థలో మనస్సునకు సంశయాలు ఉండవు. దానికి సత్యం అవగతమవుతుంది. సత్య సన్నిధిని అనుభవిస్తుంది. కర్మచేస్తున్నప్పుడు కూడా. అది ఆ పరమ సత్య సన్నిధిలోనే కదులుతున్నట్లు తెలుసుకుంటుంది.

35. సమాధిలో జయింపబడినట్టి కర్మలు సమాధి అనంతరం కర్మల్ని జయించడం ఎలా సాధ్యం?

భగవాన్ : సర్వత్రా పరిపూర్ణం అయినట్టి అనంత ఆత్మ నుండి కర్మలు జరుగుతాయి. అవి - ఇంద్రియాల, అవయవాల ద్వారా జరుగుతాయి. మనిషి అహంకారం ఏమీ చేయుటలేదు. అది స్వతంత్రంగా ఏం చేయడానికీ అచేతనం కనుక ఏమీ చేయలేదు. కలం పట్టుకుని రచయిత రచన చేస్తున్నప్పుడు అతడు తన భావాలలో తన్మయుడై తాను రచిస్తున్నాననే సంగతి మరచి పోతాడు. దేహస్ఫురణ అతనికి వుండదు. ఎప్పుడైతే తాను కలం పట్టుకుని కాగితం మీద రాస్తున్నా ననే భావన కలిగిందో అతని భావనాశక్తి ప్రభావం దానికి అడ్డుపడుతుంది. దానితో ఈతడు బహిర్ముఖుడై రాయలేక పోతున్నాడు. చెయ్యి - కలం రెండూ జడ పదార్థాలే. ఆత్మ శక్తి వాటికి చైతన్యాన్ని ఇచ్చి - కర్మ చేయుటకు శక్తివంతం చేస్తుంది.

కర్మఫలం ఆత్మను ఎప్పుడూ అంటదు. ఆకాశంలో మేఘాల ఘర్షణ వల్ల కలిగిన ఉరుములు మెరుపులు శబ్దం ఆకాశాన్ని అంటవు కదా. మనం ఆత్మ శక్తినుండి విడిగా లేమని మనం అందులో అంతర్లీనంగా వున్న ఒక భాగమని తెలిసినప్పుడు మనం తికమక పడడానికి కారణమే కనిపించదు.

36. స్థిత ప్రజ్ఞుడైనవాడు తాను స్థిత ప్రజ్ఞుడనని ఎలా తెలుసుకోగలుగుతాడు? తనయొక్క పూర్వచిత్తజ్ఞానం వలన కలుగుతుందా? లేక - భౌతిక విజ్ఞానం ఆగిపోవడం వల్ల కలుగుతుందా?

భగవాన్ : వాసనా విముక్తమైన మనస్సు మౌనం ద్వారా సహజావస్థలో నిలకడ కలిగినప్పుడు జ్ఞాత తనను తాను తెలుసుకుంటాడు. ఎటువంటి సంశయం లేకుండా.

సందేహాలు - సమాధానాలు

భగవాన్ శ్రీరమణ మహర్షి

ఆత్మసాక్షాత్కారం

మార్చి 2016

37. సత్యాన్వేషికి - జ్ఞాన లబ్ధికొరకు గ్రంథ పఠనం ఒక్కటే సరిపోతుందా?

భగవాన్ : సత్యాన్వేషికి కేవలం శాస్త్రపఠనం ముక్తిని కలిగించలేదు. ఆధ్యాత్మిక అభ్యాసం లేక ఉపాసన చేయక ఆత్మను పొందలేరు. ఇది నిశ్చయం. సత్యం. ఆధ్యాత్మిక అభ్యాసంలో కలిగే సహజావస్థే ఉపాసన. అది - అచంచలంగా వున్నప్పుడు దాన్ని జ్ఞానం అంటారు.

38. ఇరవై ఐదు సంవత్సరాల నుండి నేను సాధన చేస్తున్నాను. నేను ఎప్పుడూ ఎక్కువగా కృష్ణ నామాన్ని ఉచ్చరిస్తూ వుంటాను. ఇప్పటివరకు రోజుకు యాభైవేలు నామాలు చేస్తున్నాను. ఇప్పుడు నా మనస్సు దైవచింతనలో నిలకడగా వుండడానికి నిరాకరిస్తోంది. నాకు ఏం జరిగింది? నేను ఏం చేయాలి?

భగవాన్ : నువ్వు మద్రాసుకు ఎలా వచ్చావు?

భక్తుడు : రైలులో

భగవాన్ : తిరువణ్ణామలై రెల్వేస్టేషన్‌కు వచ్చినప్పుడు ఏం జరిగింది?

భక్తుడు : రైలు దిగాను. టి.టి.కి టికెట్టు ఇచ్చి ఎద్దు బండిలో ఆశ్రమానికి వచ్చాను.

భగవాన్ : ఆశ్రమం చేరి బండి అతనికి డబ్బు ఇచ్చిన తర్వాత ఆ బండి ఏమైంది?

భక్తుడు : తిరిగి వెనక్కి వెళ్ళి పోయింది.

భగవాన్ : రైలు నిన్ను లక్ష్యానికి చేర్చింది. నీవు రైలు నుంచి బైటికి వచ్చావు. ఇంక నీకు దాని అవసరము లేకపోయింది. నువ్వు ఎక్కడికి చేరాలో నిన్ను అది అక్కడకు తీసుకొచ్చింది. అదే విధంగా తిరువణ్ణామలై చేరగానే, ఎద్దుబండి నిన్ను ఆశ్రమానికి చేర్చింది. ఇంక ఇప్పుడు నీకు ఎద్దుబండిగాని, రైలుగాని ఏమాత్రం అవసరం లేకపోయాయి. నిన్ను ఇక్కడకు తీసుకువచ్చుటకు అవి సాధనాలయ్యాయి. ఇప్పుడు నువ్వు ఇక్కడ వున్నావు. వాటితో ఇప్పుడు నీకు పనిలేదు.

నీ సాధనకు, నీ జపానికి అదే జరిగింది. నీ స్వాధ్యాయం నీ ధ్యానం నిన్ను నీ ఆధ్యాత్మిక లక్ష్యానికి చేర్చాయి. ఇంక నీకు వాటితో పని లేదు. నీ అంతట నువ్వు అభ్యాసాన్ని వదిలేసి మానేయలేదు. వాటంతట అవే నిన్ను వదిలేశాయి. ఎందుకంటే వాటి పనులు అవి నెరవేర్చాయి. నీవు చేరవలసిన చోటుకు నువ్వు చేరావు.

సందేహాలు - సమాధానాలు

భగవాన్ శ్రీరమణ మహర్షి

ఆత్మసాక్షాత్కారం

39. తన్ను తాను పరిశీలించి - తెలుసుకోవడం ఎలాగ?

భగవాన్ : నిన్ను నీవు పరిశీలించి తెలుసుకోవడంలో రెండు నేను” లు ఒకటి తెలుసుకునేది - రెండవది తెలియవలసింది - వున్నట్లు తెలియవస్తోంది. ఆత్మగా వుండటమే. ఆత్మను తెలుసుకోవడం. నువ్వు వేదాల్ని, శాస్త్రాల్ని అధ్యయనం చేసిన యెడల ఈ లోకంలో నీకు మంచి పేరు ప్రతిష్ఠలు లభిస్తాయి. ఇవన్నీ కూడా జ్ఞాన సాధనానికి గొప్ప ఆటంకాలూ, అవరోధాలూ అవుతాయి.

40. స్వామీ! నాకు ఏమీ అక్కరలేదు. ఒక్క మోక్షం ప్రసాదిస్తే చాలు.

భగవాన్ : (భగవాన్ నవ్వుతూ) అమ్ముటకు మోక్షమనేది ఒక వస్తువా? నేను దాన్ని ఎక్కడైనా దాచి పెట్టానా? అన్నీ విడిచిపెట్టుటే మోక్షం. నా దగ్గర ఏదైనా విడిగా వుందా? నేను నీకు ఇవ్వడానికి?

41. భగవాన్! నేను ఎన్నో ఏళ్ళనుంచి ఇక్కడికి వస్తున్నాను. అయినా నాలో ఎటువంటి పురోభివృద్ధి - ప్రగతి కనుపించలేదు. నేను పూర్వం మాదిరిగానే పాపిగా మిగిలి పోయాను.

భగవాన్ : ఈ మార్గంలో మైలు రాళ్ళు లేవు. నువ్వు ఎంత దూరం ప్రయాణం చేశావో నీకేం తెలుసు? మొదటి తరగతి రైల్వే ప్రయాణికుని మాదిరిగా నువ్వు ఎందుకు అనుసరించలేక పోయావు? అతడు తన గవ్యం గార్డుకు చెప్పి తలుపులు మూసి సుఖంగా నిద్రపోతాడు. అతడు చేయవలసింది అంతే! అతడు దిగవలసిన స్టేషన్ రాగానే, గార్డు వచ్చితన్నీ లేపుతాడు.

42. భగవాన్! మూలంలో నిలకడ చెందాలనే నా ప్రయత్నాలన్నింటిలో నేను విఫలమౌతున్నాను.

భగవాన్ : నీ అభ్యాసాన్ని కొనసాగించు. నీయోగక్షేమాలు సదా చూస్తున్నట్టి భగవంతుడికి నువ్వేమీ జ్ఞాపకం చేయనవసరం లేదు. “భగవంతుని అనుగ్రహం లేదు” అనే దురభిప్రాయంతో సాధకుడు తన ప్రయత్నం విరమించుట సహజం. కాని, సాధకుడు అట్లా చేయకూడదు. ప్రయత్నం కొనసాగించాలి. ఎందుకంటే, సకాలంలో భగవంతుని అనుగ్రహం తప్పక పని చేస్తుంది.